



QORTI ĊIVILI – PRIM’AWLA

(Sede Kostituzzjonali)

ONOR.IMĦALLEF MIRIAM HAYMAN LL.D.

Seduta tal-lum il-Ġimgha 8 ta’ Novembru, 2024

Rikors Kostituzzjonali Nru.: 547/2022 MH

Numru: 2K

L-Avukat Dottor Ramon Rossignaud u martu

l-Prokuratur Legali Veronica Rossignaud

vs

Anthony Cutajar f’ismu propju kif ukoll ghan-nom

tal-eredi ta’ missieru Michael Cutajar u L-Avukat tal-Istat.

Il-Qorti:

Rat ir-rikors kostituzzjonali tar-rikorrenti tal-14 ta' Ottubru 2022 li permezz

tieghu premettew u talbu -

1. *“Illi r-rikorrenti huma propjetarji tal-ghalqa ‘Ta Bur Bagar’ limiti tas-Siggiewi, tal-kejl ta’ cirka tlett elef, tlett mija u hamsa u tlettin metri kwadru (3,335 m k), tmiss Lvant ma’ beni ta’ Joseph Magro, Punent ma’ beni tal-Ospedale di Sant’Anna, u Tramontana mit-Triq tal-Provvidenza, kif jirrizulta miz-zewg kuntratti tat-28 ta’ Frar 1986 u tad-19 ta’ Mejju 1986 publikati minn Nutar Dottor Maurice Gambin, hawn annessi u markati Dok K1 u Dok K2 rispettivament.*
2. *Illi l-ghalqa in kwisjoni ilha snin twal mikrija lill-familja Cutajar u cioe’ lil Salvu Cutajar, sussegwentement lil ibnu Michael Cutajar li kien jhallas sitt liri maltin, tnejn u erbghin centezmu u hames millesmi (£M6.42,5) qbiela fis-sena. Michael Cutajar miet fil 11 ta’ Frar 2014 u l-ahhar skadenza minnu mhallsa kienet ghal dik li ghalqet fil-15 ta’ Awissu 2013 fl-ammont ta’ hmistax il-Euro (€15.00). Ibnu l-intimat Anthony Cutajar hallas ghan-nom tal-eredi ta’ missieru Michael Cutajar ghall-iskadenzi li ghalqu fil-15 ta’ Awissu 2014 u fil-15 ta’ Awissu 2015, bir-rata ta’ hmistax il-Euro (€15.00) fis-sena kif jirrizulta mill-kopji tar-ricevuti hawn annessi u markati Dok R1 sa Dok R6. Il-qbiela ma giex accettata wara l-imsemmija skadenza.*
3. *Illi din il-kirja hi regolata bl-Att Dwar it-Tigdid tal-Kiri tar-Raba, Kapitolu 199 tal-Ligijiet ta’ Malta.*
4. *Illi l-ghalqa in kwistjoni ghandha valur konsiderevoli, billi fiha aktar minn tlett elef metri kwadri (3000 mk), hi adjacenti ghall-fond St Philip’s Farmhouse, u tmiss ma’ triq principali. Il-qbiela ta’ hmistax il-euro (€15.00) fis-sena hu ammont irrizorju paragonat mal-valur tal-art fuq is-suq hieles. Hemm sproporzjon abbissali bejn il-qbiela li tithallas, paragonat mal-valur tal-art.*
5. *Illi l-Artikolu 4 tal-imsemmi Kap. 199 tal-Ligijiet ta’ Malta jiddisponi li s-sid tar-raba’ li tkun mikrija jista’ jigi awtorrizat jirriprende l-pussess ta’ dik ir-raba’ fl-eventwalita’ biss li tikkonkorri xi wahda mic-cirkostanzi tassattivament elenkati fit-tieni sub-inciz tal-istess artikolu, u fin-nuqqas is-sid huwa ghall-finijiet u effetti kollha tal-ligi obligat li*

jaccetta l-proroga indefinita tal-lokazzjoni u dan ghad li tali proroga tkun qed issehh kontra il-volonta' tas-sid innifsu .

6. *Illi, in oltre, fit-termini tal-Artikolu 3 tal-Kap 199, is-sid hu prekluz milli jvarja jew jimmodifika l-kondizzjonijiet tal-kirja, kif ukoll ir-rata tal-kera ossia qbiela pagabbli lilu, jekk mhux bi ftiehem bil-miktub mal-inkwilin, salv fil-kaz li jirrizulta xi nuqqas da parti tal-inkwilin kif tassattivament elenkati fl-imsemmi artikolu. Fin-nuqqas li tirrizulta xi wahda mic-cirkostanzi msemija, is-sid ikollu effettivament jissokkombi għall-proroga indefinita tal-lokazzjoni, bl-istess kondizzjonijiet, irrespettivament minn kull konsiderazzjoni ohra li tista' tkun rilevanti għall- kaz.*
7. *Illi, in oltre, l-Artikolu 14 tal-Kap. 199 tal-Ligijiet ta' Malta espressament jikkomina s-sanzjoni ta' nullita' fil-konfront ta' kull patt jew kondizzjoni li jcahhad lill-inkwilin minn xi beneficcju lilu moghti permezz tal-Kap. 199, biex b'hekk l-anqas bil-kunsens tal-inkwilin ma jista' s-sid jiftiehem biex jimmiljora a vantagg tieghu, l-kondizzjonijiet tal-kirja.*
8. *Illi għalhekk id-disposizzjonijiet tal-Kap.199 qed icahhdu lir-rikorrenti mit-tgawdija pacifika tal-possedimenti taghhom, b'karenza tal-interess pubbliku necessarju sabiex tali cahda tista' tirrizulta gustifikata, u dan bi vjolazzjoni tad-drittijiet tar-rikorrenti kif tutelati mill-Ewwel Artikolu tal-Ewwel Protokol tal-Konvenzjoni Ewropea u mill-Artikolu 37 tal-Kostituzzjoni.*
9. *Illi r-rikorrenti qed jigu lezi ukoll billi d-disposizzjonijiet tal-Kap.199 qed iwasslu għall-kontroll u interferenza fl-uzu u t-tgawdija tal-propjeta' taghhom, liema kontroll u interferenza jikkostitwixxi piz sproporzjonat li qed jgħabbu lir-rikorrenti, minnghajr kumpens xieraq u adegwat.*
10. *Illi skond l-Att XVI ta' 1967, Kap.199, ir-rikorrenti qatt ma jistghu jitterminaw il-qbiela tar-raba', billi l-inkwilin għalkemm mhux il-propjetarju tal-art, għandu d-dritt li jassenja il-kirja lill-uliedu jew nies li jigu minnu; fil-waqt li r-rikorrenti huma kostretti li jkomplu jircevu qbiela irrizzorja ta' hmistax il-euro (€15.00) fis-sena, meta fis-suq hieles l-istess propjeta' għandha valur konsiderevoli.*

11. Illi kull awment fil-qbiela li talvolta jista' jigi akkordat mill-Bord Dwar il-Kontroll tal-Kiri tar-Raba' huwa xorta irrizorju u ma jirriflettix l-valur lokatizju tal-ghalqa fis-suq hieles.
12. Illi r-rikorrenti ma ghandhomx rimedju effettiv ai termini tal-Artikolu 6 tal-Konvenzjoni Ewropea stante li ma jistghux iziedu l-kera b'mod ekwu u gust skond il-valur tas-suq illum, billi dak li effettivament jistghu jircevu hu dak kif limitat bil-Kap.199.
13. Kif gie konsistentement ritenut kemm mill-Qrati taghna kif ukoll mill-Qorti Ewropea tad-Drittijiet Fondamentali tal-Bniedem, ir-rikorrenti qed jsoffru minn nuqqas ta' 'Fair Balance' bejn l-interessi generali tal-komunita' u l-bzonnijiet u protezzjoni tad-drittijiet fundamentali tal-bniedem. Issir referenza ghall-kawza fl-ismijiet "**J & C Properties Limited vs Nazzareno Pulis et**" deciza mill-Prim Awla tal-Qorti Civili, Sede Kostituzzjonali fis-27 ta' Frar 2020 in parti kkonfermata mill-Qorti Kostituzzjonali b'sentenza tat-23 ta' Novembru 2020. Issir referenza ukoll ghad-diversi decizjonijiet hemm citati.
14. Illi r-regolamenti ta' kontroll tal-kera huma interferenza mad-dritt tas-sidien ghall-uzu tal-propjeta' taghhom stante li dawn l-iskemi ta' kontroll tal-kera u restrizzjonijiet fuq id-dritt tas-sidien li jitterminaw il-kirja jikkostitwixxu kontroll tal-uzu tal-propjeta' fit-termini tat-Tieni Paragrafu tal-Ewwel Artikolu tal-Ewwel Protokoll tal-Konvenzjoni Ewropea.
15. Illi skond id-decizjonijiet fuq citati, l-imposizzjoni ta' kirja unilaterali ghal perjodu indeterminat lid-dixxendenti tal-inkwilin originali, minnghajr ebda limitu u minnghajr il-possibilita' ta' awment fil-qbiela, biex din tkun eqwa u gusta, taghti d-dritt lir-rikorrenti li jircevu danni pekunjarji, stante il-piz zejzed li qed jsoffru r-rikorrenti minhabba legislazzjoni ingusta u mhux ekwa u li ma tikkreax bilanc bejn l-interessi tal-inkwilin u dawk tas-sid.

Ghaldaqstant ir-rikorrenti jitolbu bir-rispett, li in vista tal-premess dina l-Qorti, prevja kull dikjarazzjoni necessarja u opportuna, ghandha:-

1. Tiddikjara u tiddecidi li d-disposizzjonijiet tal-Kap.199 tal-Ligijiet ta' Malta, b'mod partikolari l-Artikoli 3,4 u 14 li jaghtu d-dritt ta' rilokazzjoni lill-intimat Anthony Cutajar tal-ghalqa "Ta Bur Bagar"

limiti tas-Siggiwi, propjeta' tar-rikorrenti qed jilledu d-drittijiet fundamentali tar-rikorrenti ghat-tgawdija tal-propjeta' taghhom, kif protetti mill-Artikoli 37 u 39 tal-Kostituzzjoni ta' Malta, u mill-Ewwel Artikolu tal-Ewwel Protokoll tal-Konvenzjoni Ewropea (l-Ewwel Skeda tal-Kap.319 tal-Ligijiet ta' Malta) u anke mill-Artikolu 6 tal-istess Konvenzjoni, u li taghtihom ir-rimedji li fic-cirkostanzi jidhrilha xierqa;

2. *Tiddikjara u tiddecidi li l-intimat Avukat tal-Istat huwa responsabbli ghall-kumpens u danni sofferti mir-rikorrenti b'konsegwenza tal-operazzjonijiet tal-Att XVI tal-1967, Kap.199 tal-Ligijiet ta' Malta, li ma kreawx bilanc gust bejn id-drittijiet tas-sid u dawk tal-inkwilin, stante li ma jirriflettux is-suq u l-anqas l-valur lokatizzju tal-propjeta' in kwistjoni, u dan ai termini tal-Konvenzjoni Ewropea;*
3. *Tillikwida l-istess kumpens u danni pekunjarji u non pekunjarji sofferti mir-rikorrenti ai termini tal-Artikolu 41 tal-Konvenzjoni Ewropea u tikkundana lill-intimat Avukat tal-Istat jhallas id-danni hekk likwidati;*
4. *Tiddikjara li l-intimat Cutajar ma ghandhux id-dritt li jinqeda bid-disposizzjonijiet tal-Artikoli 3,4 u 14 tal-Kap.199, in kwantu dawn id-disposizzjonijiet jaghtuh dritt ta' rilokazzjoni obligatorja bl-istess kondizzjonijiet, biex jibqa' jzomm il-pussess tar-raba' propjeta' tar-rikorrenti.*

Bl-ispejjez u bl-ingunzjoni tal-intimati ghas-subizzjoni."

Rat ir-risposta tal-intimat Avukat tal-Istat tad-29 ta' Novembru 2022¹

permezz ta' liema eċċepixxa –

1. *"Illi preliminarjament, dawn il-proċeduri huma **intempestivi** għaliex ir-rikorrenti ma eżawrixxewx ir-rimedji ordinarji qabel ma ntavolaw din il-kawża kostituzzjonali speċjali u dan kif ser jirriżulta waqt is-smigh tal-kawża;*
2. *Illi preliminarjament, huwa xieraq li r-rikorrenti jgibu **prova tal-ftehim tal-kirja** li huma qieghdin jattakkaw b'din il-kawża u prova li din il-*

¹ Fol 21 et seq

kirja *hija sogġetta għall-Att* dwar it-Tigdid tal-Kiri ta' Raba' (Kap 199 tal-Liġijiet ta' Malta);

3. Illi mingħajr preġudizzju għas-suespost u fil-mertu, it-talbiet tar-rikorrenti għandhom jiġu miċhuda in toto peress li huma infondati fil-fatt u fid-dritt u dan għar-raġunijiet segwenti li qiegħdin jiġu elenkati mingħajr preġudizzju għal xulxin u kif ser jiġu ttrattati fil-mori tal-kawża;
4. Illi l-ewwel talba tar-rikorrent mhijiex misthoqqa għaliex mhux minnu li **l-Kap 199 tal-Liġijiet ta' Malta** jagħmilha impossibbli għalih li jieħu lura l-għalqa f'idejh, infatti **l-artikolu 4 tal-Kap 199 tal-Liġijiet ta' Malta** jsemmi għadd ta' sitwazzjonijiet fejn il-kirja agrikola tista' ma tiġgeddix;

*Illi jiġi sottomess illi l-artikolu 4 tal-Kap 199 tal-Liġijiet ta' Malta, jinkludi għadd ta' kundizzjonijiet abbażi ta' liema il-kirja agrikola ma tiġgeddix u b'hekk tiġi lura għand ir-rikorrenti, li bħala s-sidien jistgħu jitolbu wkoll li jinbidlu l-kundizzjonijiet tal-kirja sabiex dawn jiġu jirriflettu kirjiet oħra li huma paragunabbli skont kif imsemmi fl-**artikolu 3 tal-Kap 199 tal-Liġijiet ta' Malta**;*

5. Illi mingħajr preġudizzju għas-suespost, sa fejn l-ewwel talba tinsab mibnija fuq **l-artikolu 37 tal-Kostituzzjoni ta' Malta**, din ma għandix tintlaqa minhabba li skont **l-artikolu 37(2)(f) tal-Kostituzzjoni**, ebda haġa f'dan l-artikolu m'għanda tinftiehem li tolqot l-għemil jew hdim ta' xi ligi sa fejn din tkun tipprovdi għat-tehid ta' pussess jew akkwist ta' propjeta' li sseħħ fil-kuntest ta' kirja. Illi l-pussess tal-art kien diġa għand l-intimati liem kirja kienet u għada tithaddem b'mod leġittimu skont il-parametri tal-ligi vigenti. Illi **l-artikolu 37 m'għandux** japplika f'każijiet fejn fl-aħħar mill-aħħar il-fatti ma jirrelatawx ma deprivazzjoni ta' titolu;

Illi b'hekk, il-Kap. 199 tal-Liġijiet ta' Malta ma jmurx kontra **l-artikolu 37 tal-Kostituzzjoni** għaliex bl-applikazzjoni tal-**Kap 199 tal-Liġijiet ta' Malta**, r-rikorrenti ma tilfux għal kollox il-jeddijiet tagħhom fuq il-gid inkwistjoni, tant hu hekk, li **l-artikolu 4 tal-Kap 199** isemmi lista shiħa ta' ċirkostanzi ta' meta sid ta' art agrikola jista' jitlob li l-kirja tagħha ma tibqax tiġgedded u b'hekk tiġi lura għandu. Minbarra dan ir-rikorrent bħala s-sid jista' jitlob ukoll li jinbidlu l-kundizzjonijiet tal-kirja sabiex dawn jiġu jirriflettu kirjiet oħra li huma paragunabbli skont kif imsemmi fl-**artikolu 3 tal-Kap 199**;

6. Illi safejn l-ilment tar-rikorrenti huwa msejjes fuq l-**Ewwel Artikolu tal-Ewwel Protokoll tal-Konvenzjoni Ewropea**, għandu jingħad li skont il-proviso ta' dan l-istess artikolu, l-Istat għandu kull jedd li jwettaq dawk il-ligijiet li jidhrulu xierqa u dan sabiex jikkontrolla l-użu ta' proprjetà skont l-interess ġenerali, speċjalment ta' l-art agrikola. Illi f'dan is-sens huwa magħruf fil-ġurisprudenza li l-Istat igawdi minn diskrezzjoni wiesgħa sabiex jidentifika x'inhu meħtieġ fl-interess ġenerali;

*Illi għalhekk meta wieħed jiżen dan kollu, il-konklużjoni hija li anke din il-parti tal-ilment tar-rikorrenti dwar in-nuqqas ta' proporzjonalità mhijiex misthoqqa għaliex ma hemm l-ebda ksur tal-**Ewwel Artikolu tal-Ewwel Protokoll tal-Konvenzjoni Ewropea**;*

7. Illi dwar l-ilment mibni fuq l-**artikolu 39 tal-Kostituzzjoni u tal-Artikolu 6 tal-Konvenzjoni Ewropea**, l-esponent jissottometti li l-kunċett kollu ta' smieġh xieraq ma jdurx mal-interpretazzjoni tal-ligi sostantiva iżda huwa miżhūt esklussivament fuq il-“procedural fairness” ta' kawża. L-aċċess għall-qorti ma jfissirx li l-ligi għandha tinkiteb kif tkun tixtieq parti u b'hekk l-ilment għandu jiġi miċhud ukoll;

Tassew il-jedd ta' smieġh xieraq, fil-ġeneralità tal-każijiet, jidhol biss: (i) meta ma jkunx hemm tribunal indipendenti u imparzjali; (ii) meta jkun hemm dewmien ingustifikat waqt is-smieġh tal-kawża; (iii) meta smieġh jissokta fl-assenza tal-parti fil-kawża; (iv) meta parti ma tingħatax id-dritt li tinstema' (audi alterem partem) u/jew li tressaq il-każ tagħha kif imiss; u (v) meta s-sentenza tingħata mingħajr motivazzjoni. Huwa bil-bosta evidenti li f'dan il-każ ma teżisti l-ebda waħda minn dawn l-ipoteżijiet imsemmija u għalhekk wieħed fi żgur ma jistax jitkellem fuq vjolazzjoni ta' smieġh xieraq;

8. Illi safejn it-talbiet tar-rikorrenti jinvokaw l-**artikolu 41 tal-Konvenzjoni**, dawn ma jiswewx għaliex dan l-artikolu jgħodd biss għall-organi ġudizzjarji tal-Kunsill tal-Ewropa u, f'kull każ, ma jagħmilx parti mill-ligi Maltija;

9. Illi konsegwentement ma għandu jingħata l-ebda rimedju;

10. *Salv eċċezzjonijiet ulterjuri;*

Għaldaqstant fid-dawl ta' dawn ir-raġunijiet, l-esponent umilment jitlob lil din l-Onorabbli Qorti jogħġobha tiċċad it-talbiet kollha tar-rikorrenti bl-ispejjeż kollha kontra tagħhom."

Rat **ir-risposta tal-intimat Anthony Cutajar tal-20 ta' Diċembru 2022**²

permezz ta' liema tressqu s-segweni eċċezzjonijiet –

1. *"Ir-rikorrenti qiegħdin jilmentaw li ġew imkasbra fil-jedd ta' ġidhom, u għalhekk, qabel kollox, dawn jeħtieġu li l-ewwel jipprovaw t-titolu tagħhom kif trid il-liġi.*
2. *Fit-tieni lok, ir-rikorrenti (li qiegħdin jilmentaw min qbiela baxxa in perpetwita – bit-thaddim tal-Kapitolu 199 tal-Liġijiet Maltin) m'eżawrixxewx ir-rimedji ordinarji li tipprovdi lilhom il-liġi senjatement f'dak provdut mill-Kapitolu 199 tal-Liġijiet Maltin. Tabilhaqq, l-azzjonijiet provduti lir-rikorrenti fil-Kapitolu 199, kellhom jiġu nvokati qabel ma saret din l-azzjoni. Wieħed hawnhekk jirreferi għas-sentenza li nġatat riċentement minn l-Onorabbli Imħallef Lawrence Mintoff, fl-ismijiet ta' **'Camilleri et kontra Gauci et'** (rif. 677/2021LM). Dan magħdud, ir-rikorrenti allura ma jistgħux, għaladarba lanqas m'eżawrixxew ir-rimedju ordinarju provdut lilhom bil-liġi ordinarja, jilmentaw li ġew imkasbrin mill-jeddijiet tagħhom ta' smieġħ xieraq, a tenur l-artikolu 39 tal-Kostituzzjoni Maltija.*
3. *Fit-tielet lok, u mingħajr preġudizzju għas-suespost, l-esponenti m'hux u qatt ma jista' jkun misjub responsabbli jew ħati għal kwalunkwe nuqqas li din l-Onorabbli Qorti tista' ssib fil-legiżlamenti li saru tul iż-żmien mill-Gvern, bil-ħidma u bl-introduzzjoni tal-Kapitolu 199 tal-Liġijiet ta' Malta u allura, kwalunkwe rimedji mogħtija min din il-Qorti m'għandhomx ikunu tali li jmorru kontra l-esponenti. Fi kwalunkwe każ, b'żieda mal-premess, u subordinarjament l-esponenti m'għandux jiġi kkundannat iħallas xi kumpens u wisq anqas l-ispejjeż ta' dawn il-proċeduri. Għalhekk l-esponenti lanqas m'għandu jiġi meqjus bħala l-legittimu kuntradittur tal-azzjoni li ġiet imressqa mir-rikorrenti.*
4. *Fir-raba' lok, u mingħajr preġudizzju għas-suespost, fi kwalunkwe deċiżjoni li jogħġobha tagħti din l-Onorabbli Qorti, jeħtieġ dejjem illi jittieħed kont tan-nuqqas ta' responsabbiltà tar-rikorrenti għall-lanjanzi imressqa minnhom.*

² Fol 25 et seq

5. *Fil-ħames lok, u mingħajr ebda preġudizzju għal-premess, tenut kont li r-rikorrenti qiegħdin jinvokaw il-protezzjoni tal-artikolu 37 tal-Kostituzzjoni ta' Malta u tal-Ewwel Artikolu tal-Ewwel Protokoll tal-Konvenzjoni Ewropea, għandu jingħad li r-rikorrenti imkien u qatt ma sofrew teħid forzuż tar-raba' de quo. Se mai din il-proprietà giet biss ikkontrollata u mhux meħuda bil-forza. Illi allura r-rikorrenti qatt ma jistgħu jinvokaw dan l-artikolu biex fuqu jssejjsu t-talbiet tagħhom. Altrimenti ir-rikorrenti, anke bil-ħidma tal-Kapitolu 199 tal-Liġijiet ta' Malta ma ġewx imneżżgħa minn xi jeddijiet li dawn jistgħu għandhom fuq dan ir-raba'. Tabilhaqq u f'każ li l-istess rikorrenti jipprovaw li huma is-sidien tal-art, skont il-liġi, it-titolu tagħhom jibqa' bla mittiefes anke bil-ħidma tal-liġijiet antiki li jirregolaw il-qbiela. Għalhekk l-ilment tar-rikorrenti mhux milqut fil-parametri tal-artikolu 37 tal-Kostituzzjoni ta' Malta u tal-Ewwel Artikolu tal-Ewwel Protokoll tal-Konvenzjoni Ewropea, u konsegwentement għandu jiġi imwarrab.*
6. *Fis-sitt lok, u mingħajr ebda preġudizzju għall-premess, l-invokazzjoni tal-artikolu 39 tal-Kostituzzjoni ta' Malta u tal-artikolu 6 tal-Konvenzjoni hija improponibbli. Kapitolu 199 tal-Liġijiet ta' Malta imkien ma jimbarra aċċess fil-litigjuż; wisq anqas joħloq xi lezzjoni ta' nuqqas ta' smieġħ xieraq. Tabilhaqq ir-rikorrenti ma jistgħux jilmentaw min tali nuqqas jekk din hija l-ewwel u l-unika kawża li infetħet bejn il-partijiet.*
7. *Fit-tmin lok, u f'dak li jirrigwarda ir-raba' (4) talba għat-tneħħija tal-protezzjoni li l-Kapitolu 199 jipprovdi lill-gabillotti, jingħad li l-anqas din m'hija misthoqqa, 'l għaliex fil-liġi jeżisti bilanċ bejn il-jeddijiet tas-sidien u bejn il-jeddijiet tal-gabillotti, anke bis-saħħa ta' din il-liġi. Jingħad ukoll hawnhekk li din l-Onorabbli Qorti, dejjem trid tara li isir bilanċ – bejn il-wegħha tas-sidien u bejn iċ-ċirkustanzi li jsibu ruħhom fihom intortament l-inkwilini bdiewa bħall-esponenti de quo. Dawn m'għandhomx jahtu u/jew iwieġbu għan-nuqqasijiet legiſlattivi. Huwa minnu li din l-Onorabbli Qorti hija mgħonija b'setgħat infiniti li forum oħrajn m'għandhomx, iżda ma jfissirx li s-sejbien tal-leżjoni tad-drittijiet fundamentali inflitta mill-Istat, għandha twassal għall-eventwali żgumbrament tal-bdiewa li għal snin sħaħ – taħt il-protezzjoni u b'ubbidjenza lejn il-liġi – ħadmu r-raba' kif imiss, hallsu l-qbiela, u ħarsuh daqs li kieku kien tagħhom. Illi, frankament jekk din l-Onorabbli Qorti jogħgobha tneħħi l-protezzjoni tal-Kapitolu 199, tali deċiżjoni sejra twassal għal ksur tad-drittijiet tal-bdiewa min naħa l-oħra. Illi fi kwalunkwe każ, kwalunkwe rimedju li jingħata m'għandux*

jingħata kontra l-esponenti, 'l għaliex jekk kemm-il darba din il-Qorti kellha ssib xi ksur tal-jeddijiet tar-rikorrenti, il-ħatja żgur li m'hux – jew m'għandux ikun – l-esponenti. Referenza issir hawnhekk għar-raġunament, dwar dak li jirrigwarda l-bilanċ proporzjonat, li tat din il-Qorti fis-sentenzi fl-ismijiet t' 'Azzopardi Vella vs L-Avukat tal-Istat et' (rif. 313/2020JVC) u dik fl-ismijiet ta' 'Bonavia noe kontra l-Avukat tal-Istat (rif. 369/2021TA).

8. *Dan salv eċċezzjonijiet ulterjuri jekk ikun il-każ."*

Rat il-provi mressqa u s-sottomissjonijiet magħmula.

Rat ir-rapport tal-espert tekniku nkarigat minnha l-perit Dr Konrad Xuereb dwar il-valur lokatizju tal-proprjeta' in kwistjoni għall-perjodu mill-1987 sal-2022.

Rat li l-kawża thalliet għal-lum għas-sentenza.

Rat l-atti l-oħra tal-kawża.

Ikkunsidrat:

Ir-rikorrenti jippremettu li huma sidien ta' għalqa fil-limiti tas-Sigġiewi magħrufa bħala "Ta' Bur Bagar". Din il-proprjeta' kienet ilha għal bosta snin tigi mqabbla lill-familja tal-intimat Anthony Cutajar, u wara l-mewt ta' missieru l-qbiela għaddiet għandu. Il-qbiela in kwistjoni tiggedded ai termini tal-Att dwar it-Tigdid ta' Kiri ta' Raba' (Kap 199 tal-Liġijiet ta' Malta).

Ir-rikorrenti jilmentaw li b'riżultat tat-thaddim ta' din il-liġi huma jinsabu kostretti li-

- ma jvarjawx u ma jimmodifikawx il-kundizzjonijiet lokatizji inkluż ir-rata ta' kera pagabbli jekk mhux bi ftehim bil-miktub u skont iċ-ċirkustanzi limitati elenkati fl-artikolu 3 tal-Att;
- jibqgħu iġeddu b'mod indefinit tali lokazzjoni sakemm ma timmanifestax ruħha waħda miċ-ċirkustanzi limitati elenkati fl-artikolu 4 tal-istess Att;
- jaċċettaw li kull klawnsola jew kondizzjoni li ċċaħhad lill-inkwilin minn xi benefiċċju mogħti bl-Att, anke jekk bil-kunsens tal-inkwilin stess, tkun nulla u bla effett skont l-artikolu 14 tal-Att.

Konsegwentement ir-rikorrenti jallegaw li d-dispożizzjonijiet tal-Att imsemmi, partikolarment l-artikoli surreferiti, huma leżivi tad-drittijiet fundamentali tagħhom għax qed jikkonċedu rilokazzjoni lill-intimat Anthony Cutajar u qed jiksru d-dispożizzjonijiet tal-artikoli 37 u 39 tal-Kostituzzjoni tal-Malta (“il-Kostituzzjoni”) u l-artikolu 1 tal-Ewwel Protokoll u l-artikolu 6 tal-Konvenzjoni Ewropea għad-Drittijiet tal-Bniedem u Libertajiet Fundamentali (“il-Konvenzjoni”).

Qegħdin jiġu mitluba wkoll rimedji opportuni biex jagħmlu tajjeb għal tali vjolazzjoni.

Minn naħa tagħhom l-intimati jirrespingu l-pretensjonijiet tar-rikorrenti bħala nfondati fil-fatt u fid-dritt.

A. PROVI

Sintetikament mill-atti jirriżulta li –

1. Fix-xhieda tar-rikorrent Dr Ramon Rossignaud³ ta dettalji dwar il-qbiela mertu tal-kawża u spjega wkoll ir-raġunijiet li wasslu lir-rikorrenti biex jintavolaw il-proċeduri odjerni;
2. Tressqet ukoll ix-xhieda ta' Malcolm Borg, direttur fiċ-ċentru tal-agrikoltura tal-MCAST u mexxej tal-Għaqda Bdiewa Attivi kif mogħtija f'diversi kawżi ta' natura simili⁴;
3. L-espert tekniku nkarigat mill-Qorti l-perit Dr Konrad Xuereb preżenta relazzjoni dwar l-art mertu tal-kawża⁵. Huwa kien inkarigat sabiex jagħti stima tal-valur lokatizju tal-proprjeta' mill-1987 sal-preżentata tar-rikors promotur fl-14 t'Ottubru 2022 b'intervalli kull ħames snin.

B. EĊĊEZZJONIJIET PRELIMINARI

³ Affidavita a fol 75 et seq u xhieda viva voce a fol 321a et seq

⁴ Fol 92 et seq u fol 243 et seq

⁵ Fol 31 et seq

- 1. Skont l-ewwel eċċezzjoni tal-Avukat tal-Istat u t-tieni eċċezzjoni tal-intimat Anthony Cutajar** ir-rikorrenti kellhom jeżawrixxu r-rimedji ordinarji disponibbli għalihom ai termini tal-Kap 199 tal-Liġijiet ta' Malta qabel jintavolaw proċeduri ta' natura straordinarja bħal dik odjerna.

L-Artikolu 46 (2) tal-Kostituzzjoni jipprovdi li –

“(2) Il-Prim’Awla tal-Qorti Ċivili għandu jkollha ġurisdizzjoni originali li tisma’ u tiddeċidi kull talba magħmula minn xi persuna skont is-subartikolu (1) ta’ dan l-artikolu, u tista’ tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq ta’ kull waħda mid-disposizzjonijiet tal-imsemmija artikoli 33 sa 45 (magħdudin) li għall-protezzjoni tagħhom tkun intitolata dik il-persuna:

Iżda l-Qorti tista’, jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skont dan is-subartikolu f’kull każ meta tkun sodisfatta li mezzi xierqa ta’ rimedju għall-ksur allegat huma jew kienu disponibbli favur dik il-persuna skont xi liġi oħra.”

L-artikolu 4 (2) tal-Kap 319 tal-Liġijiet ta’ Malta jipprovdi li -

“Il-Prim’Awla tal-Qorti Ċivili għandu jkollha ġurisdizzjoni originali li tisma’ u tiddeċiedi kull talba magħmula minn xi persuna skont is-subartikolu (1), u tista’ tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq tad-Drittijiet tal-Bniedem u Libertajiet Fundamentali li għat-tgawdija tagħhom tkun intitolata dik il-persuna:

Iżda l-qorti tista’, jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skont dan is-subartikolu f’kull każ meta tkun sodisfatta li mezzi xierqa ta’ rimedju għall-ksur allegat huma jew kienu disponibbli favur dik il-persuna skont xi liġi ordinarja oħra.”

Inghad hekk fil-każ **John Grech et vs Onor. Prim Ministru et** deciza fid-29

t'April 2013⁶ u konfermata mill-Qorti Kostituzzjonali fil-31 ta' Jannar 2014-

“Illi din il-kwistjoni giet dibattuta diversi drabi fil-Qrati tagħna. Il-Qorti Kostituzzjonali dahlet fil-fond tagħha fis-sentenza tagħha fil-kawża fl-ismijiet “Dr Mario Vella vs Joseph Bannister nomine” (deciza fis-7 ta' Marzu 1994) fejn, wara li elenkat numru ta' sentenzi preċedenti, qalet fost affarijiet oħra illi:

“Minn din ir-rassenja kemm tal-Prim' Awla u kemm ta' din il-Qorti jistgħu jitnisslu dawn il-linji ġurisprudenzjali:

a. Meta hu ċar li hemm meżzi ordinarji disponibbli għar-rikorrenti biex ikollu rimedju għad-danni li qed jilmenta, bħala prinċipju ġenerali dawn għandhom jiġu adoperati u r-rikors għall-organi ġudizzjarji ta' natura Kostituzzjonali għandu jsir wara li l-ordinarji jiġu eżawriti jew meta mhumx disponibbli;

b. Din il-Qorti Kostituzzjonali sakemm ma jirriżultawliex raġunijiet serji gravi ta' llegalita' jew ta' ġustizzja jew żball manifest ma tiddesturbax l-eżerċizzju ta' diskrezzjonalita' tal-ewwel Qorti kkonferita mill-artikolu 46 (2) tal-Kostituzzjoni;

c. Kull każ għandu l-fattispeċje partikolari tiegħu;

d. Meta r-rikorrenti ma jkunx għamel użu minn rimedju li seta' kellu dan ma jfissirx li l-Qorti għandha tikkonsidra li ma għandhiex teżerċita l-ġurisdiżżjoni tagħha jekk dak il-possibbli rimedju ma kienx pero' jirrimedja hlief in parti l-lanjanzi tar-rikorrenti;

e. Meta r-rikorrenti ma jkunx eżawrixxa r-rimedju ordinarji, jekk pero' dan in-nuqqas ikun ikkontribwixxa għalih l-operat ta' haddieħor allura ma jkunx desiderabbli illi l-Qorti tieqaf u ma tipproċedix bit-trattazzjoni tal-każ;

f. Meta l-ewwel Qorti teżerċita d-diskrezzjoni tagħha u tieqaf mit-trattazzjoni mingħajr ma teżamina l-materja neċessarja li fuqha dik id-diskrezzjoni għandha tiġi eżerċitata, il-Qorti tat-tieni grad għandha twarrab dik id-diskrezzjoni.”

⁶ Rik Nru 68/11

Illi l-istess Qorti fil-kawża fl-ismijiet “Philip Spiteri vs Sammy Meilaq” (deċiża fit- 8 ta’ Marzu 1995) qalet ukoll li:

“Meta l-oġġett tal-kawża jkun ta’ natura komplessa – u jkollu kwistjonijiet li għandhom rimedju f’ xi liġi oħra, u oħrajn li ma għandhomx, rimedju ħlief Kostituzzjonali – allura għandha tipprevali din l-aħħar azzjoni”. F’din is-sentenza l-Qorti osservat li jkun sewwa li mal-kelma ‘komplessa’ jiżdied il-kliem ‘jew inkella mħallta’.

....

Fil-kawża fl-ismijiet “Maria sive Marthese Attard et vs Policy Manager tal-Malta Shipyards et” (deċiża mill-Prim’ Awla, Sede Kostituzzjonali, fit-30 ta’ Settembru 2010) gie dikjarat illi:

“L-eżistenza ta’ rimedju ieħor trid titqies fil-kuntest tal-allegat ksur tad-dritt fundamentali. Għandu jkun rimedju aċċessibbli, xieraq, effettiv u adegwat biex jindirizza dan il-ksur. Fl-istess waqt ma hemmx għalfajn li biex jitqies effettiv ikun jirriżulta li r-rimedju sejjer jagħti lir-rikorrenti suċċess garanti. Huwa biżżejjed li jintwera li jkun wieħed li jista’ jiġi segwit b’mod prattiku, effettiv u effikaċi.

Meta jidher li jeżistu mezzi ordinarji disponibbli biex jikseb rimedju għall-ilment tiegħu r-rikorrent għandu jirrikorri għal dawk il-meżzi, qabel ma jirrikorri għar-rimedju Kostituzzjonali u huwa biss wara li jkun fittex dawk il-meżzi jew wara li jidher li dawk il-meżzi ma jkunux effettivament disponibbli li għandu jintuża r-rimedju Kostituzzjonali.”

Illi f’dan is-sens wieħed jista’ jsib ukoll l-insenjament fir-rigward fis-sentenza tal-Qorti tal-Appell fl-ismijiet “Joseph Fenech vs Awtorita’ tal-Ippjanar et” deċiża fid-9 ta’ Novembru 2012....

Illi wieħed għandu jqis li kemm l-artikolu invokat mill-intimati u kemm il-Kostituzzjoni ta’ Malta ssemmi mezzi li ‘kienu disponibbli’ u allura anke jekk kien hemm meżzi li ‘kienu’ disponibbli għar-rikorrent iżda li minhabba t-trapass taż-żmien ma jkunux għadhom (disponibbli), il-Qorti tista’ jekk hekk jidhrilha tiddeklina li teżercita l-gurisdizzjoni tagħha.”

Ukoll il-każ **Sonia Zammit et vs Ministru tal-Politika Soċjali et** deċiż fis-
27 ta' Frar 2006⁷ b'riferenza għal aktar ġurisprudenza elenka fost oħrajn
dawn il-prinċipji:

*“Meta huwa ċar li hemm mezzi ordinarji disponibbli għar-rikorrent biex ikollu rimedju għad-dannu li qed jillamenta, bħala prinċipju ġenerali dawn għandhom jiġu adoperati, u r-rikors għall-organi ġudizzjarji ta' natura kostituzzjonali għandu jsir wara li l-ordinarji jiġu eżawriti jew meta ma humhiex disponibbli.”*⁸

*“Hu veru li kull persuna tista' tirrikorri lill-Prim Awla għal rimedju ta' indole Kostituzzjonali, imma l-ewwel subinċiż ta' dak l-Artikolu 46 irid jiġi moqri mal-proviso tat-tieni subinċiż tiegħu li jipprovdli li l-Qorti tista', jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skond dak l-artikolu f'kull każ meta tkun sodisfatta li mezzi xierqa ta' rimedju għall-ksur allegat 'huma jew kienu disponibbli favur dik il-persuna skond xi liġi oħra.’”*⁹

*“Sakemm tibqa' l-possibilita' li l-leżjoni tad-dritt fundamentali setgħet kienet jew għad tista' tiġi rettifikata bil-proċeduri u mezzi provduti bil-liġi, ikun ġeneralment il-każ li l-Qorti tiddeklina milli teżerċita s-setgħat kostituzzjonali tagħha.”*¹⁰

*“Il-Prim Awla tal-Qorti Ċivili għandha poteri diskrezzjonali wiesgħa biex tiddeċiedi li ma teżerċitax il-poteri tagħha meta r-rikorrent ma eżawriex ir-rimedji possibbli taħt il-liġi ordinarja.”*¹¹

Isegwi għalhekk li l-Qorti jeħtiġilha tindaga jekk, fiċ-ċirkustanzi tal-każ odjern ir-rikorrenti kellhomx a dispożizzjoni tagħhom rimedji ordinarji li kienu aċċessibbli, xierqa, effettivi u effikaċi għall-ilmenti mressqa minnhom.

Madankollu jispetta dejjem lill-Qorti d-diskrezzjoni li - fil-parametri tal-dispożizzjonijiet ċitati mill-Kostituzzjoni u l-Konvenzjoni - tagħzel HI jekk

⁷ Prim Awla tal-Qorti Ċivili (Sede Kostituzzjonali) Rik Nru 11/2005

⁸ **Dr Mario Vella vs Joseph Bannister** noe – Qorti Kostituzzjonali deciza 7 ta' Marzu 1994

⁹ **Lawrence Cuschieri vs Onor Prim Ministru** – Qorti Kostituzzjonali deciza 6 t'April 1995.

¹⁰ **Stephen Falzon vs Registratur tal-Qorti et** – Qorti Ċivili Prim Awla (Sede Kostituzzjonali) deciza 14 ta' Frar 2002

¹¹ **Domenico Savio Spiteri vs Chairman Planning Authority et** – Qorti Kostituzzjonali deciza 31 ta' Mejju 2000

teżercitax is-setgħat kostituzzjonali tagħha jew le, u dan indipendentement mill-fatt li min iressaq l-ilment ikollu jew kellu mezzi oħra ta' rimedju ordinarju disponibbli.

Kif ingħad fil-każ **George Debono et vs Kustodju tal-Proprijeta' tal-Għadu et deċiż fil-25 ta' Mejju 2016**¹²:

“....d-dispożizzjonijiet tal-proviso tal-artikolu 46(2) tal-Kostituzzjoni u tal-artikolu 4(1) tal-Konvenzjoni jitkellmu dwar diskrezzjoni, jiġifieri dwar għażla li tithalla f'idejn il-Qorti u mhux dwar impożizzjoni ta' twarrib milli twettaq xogħolha;”

Fl-isfond ta' din il-ġurisprudenza, l-Qorti tqis li din l-eċċezzjoni hija nfondata.

Kif jirrizulta mill-kawżali tal-azzjoni odjerna, r-rikorrenti qed jilmentaw proprju mill-liġi li tirregola l-qbiela in kwistjoni in kwantu allegatament qegħda tikser id-drittijiet fundamentali tagħhom. Ebda Qorti jew forum ta' kompetenza ordinarja m'għandu l-kompetenza li jwettaq tali ndaġni jekk mhux il-Qrati Ċivili fil-vesti kostituzzjonali tagħhom.

Kwindi l-argumenti tal-intimati marbuta mad-disponibilita' ta' rimedju ordinarju ma jregux fiċ-ċirkustanzi.

Dawn l-eċċezzjonijiet ser jiġu għalhekk miċhuda.

¹² Rik 40/10

2. Fl-ewwel eċċezzjoni tal-intimat Cutajar jingħad li r-rikorrenti għandhom iġibu prova dwar it-titolu tagħhom fuq il-fond mertu tal-kawża. **Fit-tieni eċċezzjoni tal-Avukat tal-Istat** jingħad li jkun xieraq li r-rikorrenti jgħibu prova tal-ftehim tal-kirja u li l-proprjeta' in kwistjoni hija tabilhaqq sogġetta għall-kirja li hija regolata bil-Kap 199 tal-Liġijiet ta' Malta.

Dwar il-prova tat-titolu tar-rikorrenti, fl-ewwel lok, kif ġie sottolineat minn din il-Qorti diversament preseduta fis-sentenza li tat fis-7 ta' Frar 2017 fil-kawża **Robert Galea vs Avukat Ġenerali et :-**

*“Illi biex wiehed ikun f'qagħda li juri li garrab ksur tal-jedd fundamentali tiegħu taht l-artikolu 37 tal-Kostituzzjoni m'għandux għalfejn jipprova titolu assolut u lanqas wiehed originali bħallikieku l-azzjoni dwar ksur ta' jedd fundamentali kienet wahda ta' rivendika (Kost. 27.3.2015 fil-kawża fl-ismijiet **Ian Peter Ellis et vs Avukat Ġenerali et**). Huwa biżżejjed, għall-finijiet ta' dak l-artikolu, li wiehed juri li għandu jedd fil-ħaġa li tkun li bih jista' jieqaf għall-pretensjonijiet ta' haddiehor. Imbagħad, għall-finijiet tal-artikolu 1 tal-Ewwel Protokoll tal-Konvenzjoni, huwa biżżejjed li l-persuna turi li kellha l-pussess tal-ħaġa li tkun.”*

Fi kwalunkwe każ, ir-rikorrenti rnexxielhom iġibu prova tat-titolu tagħhom fuq il-fond. Intwera mix-xhieda tar-rikorrent Dr Ramon Rossignaud u mid-dokumenti esebiti minnu li huma kienu akkwistaw l-għalqa mertu tal-kawża flimkien ma' oħrajn b'titolu ta' enfitewsi perpetwa permezz ta' kuntratt datat 28

ta' Frar 1986. Sussegwentement id-dirett dominju u ċ-ċens perpetwu ġew mifdijin b'kuntratt tad-19 ta' Mejju 1986.

Dwar il-prova tal-ftehim tal-kirja, għalkemm ma ġietx preżentata skrittura privata pero' fl-atti ġew preżentati kopji ta' xi riċevuti tal-qbiela u ċedoli ta' depożitu fil-Qorti b'rabta mal-art mertu tal-kawża li juri li din kienet ilha mqabbla lill-familja Cutajar kif ingħad mir-rikorrenti;

Mill-provi rriżulta wkoll li tali għalqa hija konċessa b'titolu ta' qbiela bl-iskadenzi jagħlqu fil-15 t'Awwissu kull sena u **soġġetta għad-dispożizzjonijiet tal-Kap 199 tal-Liġijiet ta' Malta**.

Il-Qorti sejra għalhekk tastjeni milli tiehu konjizzjoni ulterjuri ta' dawn l-eċċezzjonijiet.

Ċ. MERTU

Fl-ewwel żewġ talbiet tar-rikorrenti qed tintalab dikjarazzjoni li bit-tħaddim tal-Kap 199 tal-Liġijiet ta' Malta, b'mod partikolari l-artikoli 3, 4 u 14 tal-Att imsemmi, qegħdin jagħtu rilokazzjoni lill-intimat Cutajar u jwasslu għal ksur tad-drittijiet fundamentali tal-istess rikorrenti għat-tgawdija tal-propjeta' in

kwistjoni kif protetti bl-artikoli 37 u 39 tal-Kostituzzjoni u bl-artikolu 1 tal-Ewwel Protokoll u bl-artikolu 6 tal-Konvenzjoni Ewropea għad-Drittijiet tal-Bniedem u Libertajiet Fundamentali (“il-Konvenzjoni”). Dan peress li l-ligi mpunjata ma tipprovdi bilanc ġust bejn id-drittijiet tas-sidien u dawk tal-inkwilin.

Il-Qorti tinnota li l-għan tal-Kap 199 tal-Liġijiet ta' Malta huwa li jirregola l-kiri mill-ġdid ta' raba' u biex jipprovdi għall-hwejje konnessi u anċillari. Speċifikament, l-artikoli 3, 4 u 14 tal-Att kif vigenti fl-epoka tal-intavolar tal-kawża odjerna u kwindi qabel ma ġew fis-seħh l-emendi bl-Att XXII tal-2022¹³ kienu ipprovdu hekk-

“3.(1) Bla ħsara tad-dispożizzjonijiet ta' dan l-Att, meta sid il-kera jkun irid jagħmel xi tibdil fil-kondizzjonijiet ta' kirja f'egħluq it-terminu tagħha, jekk ma jkunx sar ftehim bil-miktub mal-kerrej, hu għandu japplika lill-Bord permezz ta' rikors li jkun fih dettalji tat-tibdil propost, ipprezentat mhux aktar tard minn tliet xhur qabel id-data li fiha t-terminu jagħlaq.

(2) Il-Bord ma għandu japprova ebda kondizzjonijiet godda li jkunu jinsabu f'xi rikors jekk jiġi ipprovat li –

(a) dawk il-kondizzjonijiet godda jkunu ġustifikati biss minħabba benefikati ta' natura permanenti li jkunu saru fir-raba', waqt il-perijodu ta' tmien snin minnufih qabel id-data tat-terminazzjoni, mill-kerrej stess jew minn membru tal-familja, mingħajr ma huma kienu taħt xi obbligu li jeffettwaw dawk il-benefikati; jew

(b) dawk il-kondizzjonijiet godda jkunu ġustifikati biss minħabba benefikati ta' natura permanenti li jkunu saru fir-raba' bl-użu ta'

¹³ Dan l-Att ġie publikat fit-23 ta' Diċembru 2022 u daħal fis-seħh fit-8 ta' Frar 2023

fondi provduti mill-Gvern jew f'isem il-Gvern fil-forma ta' ghotja jew f'xi forma ohra li, salv it-tharis tal-kondizzjonijiet li jirregolaw il-provvista ta' daww il-fondi, ma timplikax hlas lura; jew

(c) daww il-kondizzjonijiet godda ma jkunux ekwi ghal paragun ma' kondizzjonijiet ta' kiri li jkunu jezistu f'eghlieqi paragunabbli fl-istess parti tal-Gzira, wara li jittiehed kont principalment tal-kwalita u profondita medja tal-hamrija, tan-natura tal-art ta' taht il-hamrija, tad-direzzjoni li fiha r-raba' mzerzaq ikun qiegheh faccata, tal-accessibilita ghat-triq u d-distanza tieghu mill-eqreb rahal.

(3) Il-Bord jista', minflok ma jicad il-kondizzjonijiet godda proposti minn sid il-kera, jimmodifikahom u japprovahom safejn ikunu gustifikati bl-applikazzjoni tad-dispozizzjonijiet li hemm fil-paragrafi (a), (b) u (c) tal-ahhar subartikolu qabel dan:

Izda f'ebda kaz ma ghandhom daww il-kondizzjonijiet ikunu anqas favorevoli ghal sid il-kera minn daww tal-ahhar kirja precedenti."

"4.(1) Bla hsara tad-dispozizzjonijiet ta' dan l-Att, meta sid il-kera jkun irid jiehu lura l-pussess ta' xi raba', jekk il-kerrej ma jkunx ftiehem bil-miktub kemm dwar it-tmiem tal-lokazzjoni u kemm dwar il-kumpens dovut, huwa ghandu japplika lill-Bord permezz ta' rikors li jkun fih –

(a) ragunijiet dettaljati l-ghala jrid jiehu lura l-pussess, u

(b) talba ghal-likwidazzjoni ta' kull kumpens li jkollu jithallas skont id-dispozizzjonijiet ta' dan l-artikolu, u jigi ipprezentat mhux aktar tard minn tliet xhur qabel id-data lifiha taghlaq il-kirja:

Izda, meta xi kirja bhal dik ma taghlaqx fil-15 ta' Awissuta' xi sena, ebda decizjoni li tapprova dak it-tehid lura ta' pussessma ghandha ssehh qabel il-15 ta' Awissu li jigi wara d-data tat-terminazzjoni tal-kirja korrenti.

(2) Il-Bord jilqa' r-rikors ta' sid il-kera jekk sid il-kera jipprova li

(a) jehtieg ir-raba' biex jigi wzat ghal skopijiet agrikoliminnu personalment jew minn xi membru tal-familja personalment ghal perijodu ta' mhux anqas minn erba'snin konsekuttivi li jibdew minnufih wara d-data tat-terminazzjoni; jew

(b) jeħtieġ ir-raba', basta ma jkunx raba' saqwi, għall-kostruzzjoni fuqu ta' bini għal skopijiet ta' residenza, negozju jew indusirjali; jew

(c) ir-raba' jkun gie sullokati jew il-kirja tiegħu tkun giet trasferita mingħajr il-kunsens ta' sid il-kera lil xipersuna oħra li ma tkunx xi kerrej ieħor tal-istess raba' jew membru tal-familja; jew

(d) matul is-sentejn minnufih qabel id-data tat-terminazzjoni, l-għalqa tħalliet ma tinħadimx għal mill-anqas tnax-il xahar konsekuttivi skont il-kalendarju; jew

(e) matul is-sentejn minnufih qabel id-data tat-terminazzjoni, il-kerrej ikun naqas, relattivament għalżewġ perijodi jew iżjed, li jhallas il-kera, f'kull okkażjoni, fi żmien ħmistax-il gurnata mill-gurnata li fiha sid il-kera jkun talbu bil-miktub biex iħallas; jew

(f) matul is-sentejn minnufih qabel id-data tat-terminazzjoni, il-kerrej, li jkun marbut li jsewwi użomm fi stat tajjeb il-ħitan tar-raba', naqas li jwettaq dak l-obbligu jew abitwalment naqas li jħares xi kondizzjoni oħra tal-kirja jew deliberatament jew bi traskuraġni kkaġuna jew halla li tiġi kaġunata ħsara, ħlief ħsara ta' importanza żgħira, f'xi sigar tal-frott fir-raba':

Iżda ċ-ċirkostanza msemmija fil-paragrafu (a) ma tkunx raġuni biżżejjed biex jiġi milqugħ ir-rikors ta' sid il-kera, jekk il-kerrej jipprova li r-raba' in kwistjoni jkun fonti importanti tal-għajxien tiegħu u tal-familja tiegħu u jekk il-Bord ikun sodisfatt li l-kerrej ibati aktar minn sid il-kera jekk ir-rikors jiġi milqugħ:

Iżda wkoll, meta r-raba' jinkludi razzett li jkun użat mill-kerrej bħala l-uniku post ta' residenza tiegħu u tal-familja tiegħu, iċ-ċirkostanza msemmija taħt il-paragrafu (b) ma tkunx raġuni biżżejjed biex jiġi milqugħ ir-rikors ta' sid il-kera jekk il-kerrej majithallix iżomm dak ir-razzett bil-kera u taħt il-kondizzjonijiet lijiġu stabbiliti mill-Bord jew jekk ma jkunx provdut minn sid il-keradar oħra fejn joqgħod, raġonevolment tajba għall-mezzi tiegħu u għall-mezzi tal-familja tiegħu u għall-bżonnijiet tagħhom dwar il-kobor.

(3) Meta parti biss mir-raba' tkun meħtieġa għal xi wieħed mill-iskopijiet imemmija fis-subartikolu (2)(a) jew (b) u l-kejl tal-bqija ta' dik l-art teċċedi 124 metru kwadru, il-kerrej jista' jitlob lill-Bord u l-Bord għandu jordna illi l-kirja tiġi mgeddarelattivament għal bqija tar-raba', taħt daww il-kondizzjonijiet kif il-Bord, wara li jieħu kont tal-

kondizzjonijiet tal-aħħar kirja ta'qabel, jista' jidhirlu xieraq li jistabbilixxi.

(4) Meta sid il-kera jieħu pussess lura tar-raba' jew ta' parti minnu bis-saħħa ta' deċiżjoni tal-Bord bażata fuq is-subartikolu(2)(a), huwa għandu jhallas lill-kerrej kumpens xieraq għal kullbenefikat agrikolu li jkun sar mill-kerrej jew minn membru tal-familja fl-imsemmi raba' jew parti minnu matul il-perijodu ta'tmien snin konsekuttivi minnufih qabel id-data tat-terminazzjoni.

(5) Meta sid il-kera jieħu pussess lura tar-raba' jew ta' partiminu bis-saħħa ta' deċiżjoni tal-Bord bażata fuq is-subartikolu(2)(b), huwa għandu jhallas lill-kerrej kumpens xieraq kif provdut fl-aħħar subartikolu qabel dan u, barra minn dan, ammont daqs il-valur tal-prodotti miġbura mill-kerrej jew minn membru tal-familja mill-imsemmi raba' jew parti minnu, wara li jitnaqqsu l-ispejjeż li jkunu saru għall-koltivazzjoni tiegħu, fl-aħħar erba' snin minnufih qabel id-data tat-terminazzjoni:

Iżda ma għandhomx jitnaqqsu bhala parti minn daww l-ispejjeż il-prezz tax-xogħol tal-kerrej stess jew tax-xogħol ta' xi membru tal-familja fir-raba' jew parti minnu.

(6) L-ammont li għandu jithallas skont is-subartikolu (4) jew (5) għandu jiġi stabbilit mill-Bord, suġġett għal appell kif provdut skont l-artikolu 10. Dak l-ammont għandu jithallas lill-kerrej fi żmien xahar mid-data li fiha d-deċiżjoni li tawtorizza t-teħid lura tal-pussess tkun finali fil-partijiet kollha tagħha. Fin-nuqqas ta' dak il-ħlas f'dak iż-żmien l-imsemmija deċiżjoni tkun mingħajr ebda effett.

(7) Jekk il-kerrej jerga' jieħu l-pussess ta' xi raba' jew ta' parti minnu bis-saħħa ta' deċiżjoni tal-Bord skont l-artikolu 13, huwa għandu jhallas lura lill-sid il-kera kull ammont riċevut relattivament għar-raba' jew parti minnu skont is-subartikolu (4) jew (5)."

"14. Kull klawnsola jew kondizzjoni li tippriva lill-kerrej minn xi benefiċċju mogħti b'dan l-Att, sew jekk dik il-klawsola jew kondizzjoni tkun giet stipulata qabel ma jibda jseħħ dan l-Att sew wara, tkun nulla u bla effett."

a. Allegat ksur tal-artikolu 37 tal-Kostituzzjoni u tal-ewwel artikolu tal-ewwel protokoll tal-Konvenzjoni

L-artikolu 37 tal-Kostituzzjoni jgħid hekk -

“(1) Ebda proprjetà ta’ kull xorta li tkun ma għandu jittiehed pussess tagħha b’mod obbligatorju, u ebda nteress fi jew dritt fuq proprjetà ta’ kull xorta li tkun ma għandu jiġi miksub b’mod obbligatorju, ħlief meta hemm disposizzjoni ta’ liġi applikabbli għal dak ittehid ta’ pussess jew akkwist –

(a) għall-ħlas ta’ kumpens xieraq;

(b) li tiżgura lil kull persuna li tippretendi dak il-kumpens dritt ta’ aċċess lil qorti jew tribunal indipendenti u imparzjali mwaqqaf b’liġi sabiex jiġi deċiż l-interess tagħha fi jew dritt fuq il-proprjetà u lammont ta’ kull kumpens li għalih tista’ tkun intitolata, u sabiex tikseb ħlas ta’ dak il-kumpens; u

(c) li tiżgura lil kull parti fi proċeduri f’dik il-qorti jew tribunal dwar pretensjoni bħal dik dritt ta’ appell mid-deċiżjoni tagħha lill-Qorti tal-Appell f’Malta:

Iżda f’każijiet speċjali l-Parlament jista’, jekk hekk jidhirlu xieraq li jagħmel fl-interess nazzjonali, b’liġi jistabbilixxi l-kriterji li għandhom jitharsu, magħduda l-fatturi u ċ-ċirkostanzi l-oħra li għandhom jitqiesu, biex jiġi stabbilit il-kumpens li għandu jiġihallas dwar proprjetà li jittiehed pussess tagħha jew li tiġi akkwistata b’mod obbligatorju; u f’kull każ bħal dak il-kumpens għandu jiġi iffissat u għandu jiġihallas skont hekk.

(2) Ebda haġa f’dan l-artikolu ma għandha tiftiehem li tolqot l-egħmil jew ħdim ta’ xi liġi safejn tippovdi għat-tehid ta’ pussess jew akkwist ta’ proprjetà –

(a) bi ħlas ta’ xi taxxa, rata jew drittijiet;

(b) bħala penali għal, jew bħala konsegwenza ta’, ksur tal-liġi, sew jekk bi proċeduri ċivili jew wara dikjarazzjoni ta’ htija ta’ reat kriminali;

(c) wara l-attentat ta’ tneħħija tal-proprjetà barra minn jew ġewwa Malta bi ksur ta’ xi liġi;

(d) bħala tehid ta’ kampjun għall-finijiet ta’ xi liġi;

(e) meta l-proprjetà tikkonsisti f’animal meta jiġi misjub f’art haddiehor jew mitluf;

(f) bħala inċidentali għal kirja, licenza, privileġġ jew ipoteka, mortgage, dritt, bill of sale, plegġ jew kuntratt ieħor;

(g) *bħala l-għoti jew l-amministrazzjoni ta` proprjetà għan-nom u għab-benefiċċju tal-persuna ntitolata għall-interess benefiċjarju fiha, proprjetà fi trust, proprjetà tal-għadu jew il-proprjetà ta` persuni dikjarati falluti b`sentenza jew xort`ohra dikjarati falluti jew insolventi, persuni ta` mohħ marid, persuni mejta, jew għaqdiet korporati jew mhux korporati fil-kors ta` stralc jew likwidazzjoni;*

(h) *fl-esekuzzjoni ta` sentenzi jew ordnijiet ta` qrati;*

(i) *minħabba li tkun fi stat perikoluż jew ta` ħsara għas-saħħa tan-nies, annimali jew pjanti;*

(j) *bħala konsegwenza ta` xi liġi dwar ilpreskrizzjoni ta` azzjonijiet, preskrizzjoni akkwizittiva, art abbandunata, teżor misjub, manumorta jew iddrittijiet ta` suċċessjoni kompetenti lill-Gvern ta` Malta; jew*

(k) *għal dak iż-żmien biss sakemm ikun meħtieġ għall-finijiet ta` xi eżami, investigazzjoni, kawża jew inkjesta jew, fil-każ ta` art, l-egħmil fuqha –*

(i) *ta` xogħol ta` konservazzjoni ta` ħamrija jew ilkonservazzjoni ta` risorsi naturali ohra ta` kull xorta jew ta` rikostruzzjoni ta` ħsara tal-gwerra; jew*

(ii) *ta` żvilupp jew titjib agrikolu li s-sid jew okkupant tal-art ikun ġie mitlub, u jkun mingħajr skuża raġonevoli u legali rrofta jew naqas li jagħmel.*

(3) *Ebda ħaġa f`dan l-artikolu ma għandha tiftiehem li tolqot l-egħmil jew ħdim ta` xi liġi safejn tipprovdi għall-għoti lill-Gvern tal-proprjetà ta` xi minerali, ilma jew antikitajiet ta` taħt l-art.*

(4) *Ebda ħaġa f`dan l-artikolu ma għandha tiftiehem li tolqot l-egħmil jew ħdim ta` xi liġi għat-teħid ta` pussess obligatorju fl-interess pubbliku ta` xi proprjetà, jew l-akkwist obligatorju fl-interess pubbliku u ta` xi interess fi jew dritt fuq proprjetà, meta dik il-proprjetà, interess jew dritt huwa miżmum minn għaqda korporata li hija mwaqqfa għal skopijiet pubbliċi minn xi liġi u li fiha ebda flejjes ma ġew investiti barra minn flejjes provduti minn xi leġislatura f`Malta.”*

L-Artikolu 1 tal-Ewwel Protokol tal-Konvenzjoni jipprovdi hekk –

“Kull persuna naturali jew persuna morali għandha d-dritt għat-tgawdija pacifika tal-possedimenti tagħha.

Hadd ma għandu jiġi pprivat mill-possedimenti tiegħu hlief fl-interess pubbliku ġu bla ħsara tal-kundizzjonijiet provduti bil-liġi u bil-prinċipji generali tal-liġi internazzjonali.

*Iżda d-disposizzjonijiet ta` qabel ma għandhom b`ebda mod inaqqsu d-dritt ta` Stat li jwettaq dawk il-liġijiet li jidhrulu xierqa biex **jikkontrolla l-użu tal-proprjeta`** skond l-interess generali jew biex jiżgura l-ħlas ta` taxxi jew kontribuzzjonijiet oħra jew pieni.”.*

L-Avukat tal-Istat jilqa' għal dawn it-talbiet tar-rikorrent noe bl-argumenti li –

- din it-talba mhijiex misthoqqa għax mhux minnu li l-Kap 199 jagħmilha mpossibbli għas-sidien li jieħdu lura l-għalqa f`idejhom u dan in vista tal-artikolu 4 tal-Att li jsemmi numru ta' ċirkostanzi fejn il-lokazzjoni tista' ma tiġgeddidx (**eċċezzjoni numru erbgħa**);
- safejn mibnija fuq l-artikolu 37 tal-Kostituzzjoni l-azzjoni tar-rikorrent għandha tiġi miċhuda ai termini tas-subartikolu (2) (f) tiegħu il-Kap 199. Ukoll, ma hemmx ksur tal-artikolu 37 tal-Kostituzzjoni għax bl-applikazzjoni tal-Kap 199 tal-Liġijiet ta' Malta r-rikorrent ma tilifx għal kollox il-jeddijiet tiegħu fuq il-ġid in kwistjoni u jista' jitlob ukoll miljorament fil-kundizzjonijiet tal-kirja ai termini tal-artikolu 3 tal-Kap 199 (**eċċezzjoni numru hamsa**);

- safejn l-ilment huwa mibni fuq l-ewwel artikolu tal-ewwel protokol tal-Konvenzjoni, l-Istat igawdi minn diskrezzjoni wiesgħa biex jikkontrolla l-użu tal-proprjeta' skont l-interess generali speċjalment ta' art agrikola. Il-Kap 199 għandu (i) għan leġittimu għax jōhroġ mill-liġi; (ii) huwa fl-interess generali għax iħares it-tkabbir ta' prodotti agrikoli; u (iii) jżomm bilanċ ġust bejn l-interessi ta' daww kollha konċernati (**eċċezzjoni numru sitta**).

Minn naħa tiegħu l-intimat Anthony Cutajar laqa' għal dawn it-talbiet tar-rikorrenzi bl-argumenti li –

- hu m'għandux jinstab responsabbli għal kwaunkwe ksur mill-liġi tad-drittijiet fundamentali tar-rikorrenzi (**eċċezzjonijiet numri tlieta u erbgħa**);
- M'hemmx ksur tal-artikolu 37 tal-Kostituzzjoni u tal-ewwel artikolu tal-ewwel protokol stante li l-liġi mpunjata taqdi finalita' soċjali u ekonomika fl-interess pubbliku (**eċċezzjoni numru sitta**).

Fil-każ fl-ismijiet **Catherine Cauchi vs l-Avukat tal-Istat et deċiż fit-13 ta' Lulju 2023** din il-Qorti diversament preseduta qalet hekk in materja -

“L-Artikolu 37

50. *Fis-sottomissjonijiet, l-Avukat tal-Istat sostna li mhuwiex minnu li l-Kap 199 jagħmilha impossibbli għas-sid li jieħu lura l-art mikrija.*

51. *L-Avukat tal-Istat, fis-sottomissjonijiet tiegħu isemmi li l-Artikolu 4(2) tal-Kap 199 isemmi sitt ċirkostanzi li abbażi tagħhom, is-sid jista jipproċedi. Dawn huma (i) jekk ir-raba hija meħtieġa mis-sid jew mill-qraba tiegħu għal skopijiet agrikoli, (ii) jekk ir-raba sakemm ma tkunx saqwija hija meħtieġa mis-sid għall-bini, (iii) jekk ir-raba tkun giet sullokata jew trasferita b'mod irregolari, (iv) jekk l-art ma tkunx qed tinħadem għal ċertu żmien (v) jekk il-kerrej ikun naqas milli jhallas il-kera, jew (vi) jekk il-kerrej ma jkunx żamm ir-raba fi stat tajjeb jew għamel jew halla li ssir ħsara fiha.*

52. *Għalhekk, fid-dawl ta' dan, qed jingħad li l-asserzjoni tar-rikorrent li huwa impossibbli li jieħu lura r-raba mhijiex korretta.*

53. *Min-naħa l-oħra, r-rikorrenti issottolineat korrettament fis-sottomissjonijiet tagħha, li ċ-ċirkostanzi elenkati fl-artikolu 4(2) tal-Kap 199, huma ċirkostanzi partikolari li jekk ma jiġux sodisfatti, t-talba tas-sid tkun respinta, għalhekk il-Kap 199 qed jagħmilha diffiċli għas-sid li jirnexxi fit-talba tiegħu. Inoltre, il-prova għar-ripreża lura ta' l-art hija rigoruża ferm.*

54. *Tajjeb jiġi puntwalizzat, li l-Artikolu 3 tal-Kap 199 jipprekludi l-awment tal-kera jew tibdil fil-kundizzjonijiet lokatizzji jekk mhux bil-permess tal-Bord Dwar il-Kontroll ta' Kiri tar-Raba.*

55. *Inoltre, l-Artikolu 4 tal-Kap 199 jistabilixxix il-proċedura li tkun trid tiġi segwita mis-sid fil-każ li ma jkunx irid ikompli jgedded il-kirja, sabiex imbagħad fl-istess artikolu 4 jiġu elenkati ċ-ċirkostanzi meta s-sid jista' jipproċedi quddiem il-Bord sabiex jipprova jirriprendi lura l-proprjeta'.*

56. *Kif ribadit fil-każ Magro Vincenza sive Sina vs L-Avukat Ġenerali et (224/2019/1) deċiż mill-Qorti Kostitzzjonali, fil-31 ta' Mejju 2023 fejn ingħad hekk: “Il-Qorti ma taqbilx mal-ewwel Qorti pero li m'hemmx ksur tad-drittijiet fundamentali tal-attriċi. Għalkemm huwa minnu li l-artikolu 4(2) isemmi diversi ċirkostanzi fejn is-sid jista' jiġi awtorizzat li ma jgeddidx il-kirja, il-liġi xorta waħda timponi diversi*

limitazzjonijiet li minhabba fihom is-sid ma jistax igawdi bis-shih il-propjeta' tieghu u dan minghajr kumpens gust."

57. Di piu', l-Artikolu 14 tal-Kap 199 espressament jistipula li kull varjazzjoni fil-kondizzjoni lokatizzja trid tghaddi mill-gharbiel rigoruz tal-ligi kif applikata mill-Bord. Ghalhekk, lanqas bi ftehim bejn is-sid u l-inkwilin ma jistghu jigu akkordati termini u kundizzjonijiet minn protezzjoni li huwa akkwista bil-Kap 199. Fid-dawl ta' dan, huwa evidenti li l-Kap 199 qed jimmilita favur il-protezzjoni tal-kerrej.

58. Din il-Qorti hija tal-fehma li, l-prova ghar-ripreza hija ferm diffiċli, b'mod li huwa remot hafna ghas-sidien li jistghu jirnexxu fit-talba taghhom ghar-ripreza ta' l-art. Filwaqt li l-legislatur haseb ghal numru ta' ċirkostanzi fejn ir-ripreza tal-pussess tal-art tista' tintalab, fl-istess waqt ghamilha diffiċli ferm li s-sid jirnexxi fl-istanza tieghu. Ghalhekk, ic-ċirkostanzi imsemmija fl-artikolu 4(2) tal-Kap 199 imorru favur il-protezzjoni tal-kirja.

59. Ghalhekk, fic-ċirkostanzi, din il-Qorti taqbel ma' dak sottomess mir-rikorrenti.

60. Fl-eċċezzjonijiet ulterjuri kif ukoll fis-sottomissjonijiet tieghu, l-Avukat tal-Istat sostna li m'hemmx lezjoni tad-drittijiet fundamentali ta' proprjeta' ai termini tal-Artikolu 37 tal-Kostituzzjoni ghaliex dan japplika f'tehid forzu ta' proprjeta', u f'dan il-każ, id-drittijiet u l-jeddijiet tas-sid ghadhom ma ntilfux, ir-rikorrenti ghadhom qed jirċievu l-kera. Gie sottomess li l-Artikolu 37 jitkellem dwar tehid ta' pussess furzat, r-rikorrenti qed jirċievu l-kera. B'referenza specifika ghall-Artikolu 37, l-Avukat tal-Istat issottolinea, li jrid jigi mistharreg jekk il-gid ittehidx b'mod li s-sid gie mnehhi minn kull dritt li ghandu fuq l-imsemmija proprjeta'. B'hekk l-Avukat tal-Istat qed jikkontendi li m'hemm l-ebda lezjoni tad-drittijiet fundamentali tal-Bniedem la taht l-Artikolu 37 tal-Kostituzzjoni u lanqas taht l-Ewwel Artikolu tal-Ewwel Protokol tal-Konvenzjoni Ewropea.

61. Madankollu, din il-Qorti tqis, li l-fatt li n-nuqqas ta' tgawdija ta' proprjeta' u l-kontroll fl-użu tal-proprjeta' huwa immirat sabiex l-Istat jillegizla fil-kuntest ta' harsien ta' interess generali, ma jfissirx li d-drittijiet fundamentali tar-rikorrenti mhumix lezi. Prinċipalment, l-argument tal-Avukat tal-Istat huwa bbażat fuq il-fatt li l-proprjeta' ma ttehditx b'mod li s-sid originali gie zvestit minn kull dritt li ghandu fuq dik il-proprjeta'.

(.....)

63. Il-Qorti Kostituzzjonali f'deċiżjoni fl-ismijiet Vincent Curmi noe et vs. Avukat Ġenerali et, qalet illi: “Mid-dicitura ta’ dan il-provvedimenti kostituzzjonali jirriżulta ċar li l-ligi riedet li tingħata interpretazzjoni wiesgħa għall-oġġett tat-teħid li jista’ jkun kull “interest” jew “dritt” fi propjeta’ “ta’ kull xorta mobbli u immobbli”. Jigi osservat li għalkemm il-każ odjern ma jittrattax esproprijazzjoni, imma jirrigwardja t-teħid ta’ interest fi propjeta’ għal skopijiet ta’ kirja, dan it-teħid ta’ interest tant hu rigidu u wiesa’ li fil-prattika jservi sabiex jipprova lir-rikorrenti bħala sidien mill-użu u mit-tgawdija tal-propjeta’ tagħhom. Għaldaqstant, din il-Qorti, filwaqt, li hi konxja tal-ġurisprudenza indikata mill-Avukat Ġenerali li tghid li l-kontroll ta’ użu u tgawdija ta’ propjeta’ huwa eżenti mill-applikazzjoni tal-Artikolu 37(1) tal-Kostituzzjoni, hi tal-fehma li f’dan il-każ non si tratta sempliciment ta’ kontroll ta’ użu iżda si tratta ta’ teħid ta’ interest fi propjeta’ u għalhekk jaqa’ fil-protezzjoni tal-artikolu kostituzzjonali fuq citat.”

64. F’dan il-kuntest, din il-Qorti qed tirreferi għall-każ *J & C Properties vs Nazzareno Pulis* et deċiża mill-Qorti Kostituzzjonali fit-23 ta’ Novembru 2020 fejn gie ribadit:

“L-ewwel Qorti qalet li l-każ tal-lum ma jintlaqatx bl-artikolu 37 għax iddisposizzjonijiet tal-kap 199 ma jwasslux għal ‘teħid forzuż’ tal-proprjeta’ iżda biss għal kontroll fl-użu tagħha, b’mod li s-sid ma jigix ‘fattwalment żvestit’ minn kull dritt li jkollu fuq il-proprjeta’.

Dan mhuwiex korrett. L-Artikolu 37 ma jharisx lis-sid biss minn ‘żvestment’ totali tad-drittijiet u interessi tiegħu fuq il-proprjeta’. Li jgħid l-artikolu 37 hu illi “ebda interest fi jew dritt fuq proprjeta’ ma għandu jinkiseb mingħajr kumpens xieraq. Il-jus possidendi tas-sid huwa ċertament interest fi jew dritt fuq proprjeta’ u għalhekk it-teħid ta’ dak id-dritt jintlaqat bl-artikolu 37 tal-Kostituzzjoni.”

65. Fid-dawl tas-suċċitat, din il-Qorti ssib ksur tal-Artikolu 37 tal-Kostituzzjoni. Għalhekk, tiċhad l-eċċezzjonijiet tal-Avukat tal-Istat in konnessjoni ma’ tali ksur.”

Dwar l-ewwel artikolu tal-ewwel protokol tal-Konvenzjoni, il-Qorti Kostituzzjonali qalet hekk fil-każ **Vincenza sive Sina Magro vs L-Avukat tal-Istat et deċiż fil-31 ta' Mejju 2023** -

“27. Fir-rigward tat-tieni aggravju l-Qorti tibda billi tirrileva li l-għan legittimu tal-legiżlazzjoni hija kwistjoni li trid tiġi determinata oggettivament, b'referenza għall-iskop li għalih il-legiżlatur ikun ippromulga l-legiżlazzjoni inkwistjoni. Il-Qorti hi konxja mill-fatt li l-qasam tal-biedja hu soċjalment importanti hafna għaliex jgħin biex il-popolazzjoni tkun auto suffiċjenti għal dak li hu ikel li jiġi mill-art bil-hidma tal-bidwi. Dan jinhass aktar u aktar meta jkun hawn nuqqas ta' prodott li jiġi mpurtat jew isseħħ xi kalamità, jew pandemija bħalma seħħ riċentement. Għalhekk l-argumenti magħmula mill-appellanta dwar l-allegat abbuż tal-liġi huma assolutament irrelevanti għall-finijiet ta' dan l-aggravju.....

(.....)

*29. Il-Qorti ma taqbilx mal-Ewwel Qorti però li m'hemmx ksur tad-drittijiet fundamentali tal-attriċi. Għalkemm huwa minnu li l-Artikolu 4(2) isemmi diversi ċirkustanzi fejn is-sid jista' jiġi awtorizzat li ma jgeddidx il-kirja, il-liġi xorta waħda timponi diversi limitazzjonijiet li minhabba fihom is-sid ma jistax igawdi bis-sħiħ il-proprjetà tiegħu, u dan mingħajr kumpens ġust. Inoltre, kienet żbaljata l-Ewwel Qorti meta kkonsidrat li l-liġi ma timponi l-ebda limitu dwar kemm tista' tiżdied il-kera mill-Bord li Jikkontrolla l-Kiri tar-Raba'. F'dan ir-rigward il-Qorti tagħmel referenza għas-sentenza fl-ismijiet **J&C Properties***

Limited v. Nazzareno Pulis et (Kost., 23/11/2020) fejn gie spjegat hekk fuq din il-kwistjoni:

“Madankollu ma huwiex għalkollox eżatt dak li jgħid l-Avukat tal-Istat illi ż-żjeda fil-kera hija regolata bil-kriterji tas-suq, għax dan isehh biss jekk fl-inħawi jkun hemm raba’ li jkun inkera reċentement u mhux soġġett għal kirjiet qodma li huma kontrollati huma wkoll, u dan forsi jfisser għala fil-prassi tal-Bord dwar il-Kontroll tal-Kiri tar-Raba’ ż-żjidiet fil-qbiela li jingħataw ma jkunux spiss maħduma fuq kriterji tassuq hieles.

15. Għalhekk il-qorti, għalkemm taqbel illi seta’ ngħata aktar piż lil dan il-fattur, peress illi huwa minnu li l-kontroll tal-kiri ta’ raba’ hu anqas drastiku minn dak fuq il-kiri ta’ fondi urbani, xorta ma tarax illi waħdu hu biżżejjed biex jista’ jingħad illi l-liġi tassikura lis-sid kumpens xieraq għal-limitazzjonijiet u restrizzjonijiet imposti fuq il-proprjetà tiegħu”.

30. Il-Qorti tosserva li l-liġi impunjata ma nbiddlet bl-ebda mod minn kif kienet meta ngħatat is-sentenza citata. Bl-Att XXII tal-2022 li daħal fis-sehħ fit-8 ta’ Frar 2023 żdied l-Artikolu 4(2A) li fih hemm mekkanizmu fejn il-kirja ġusta tar-raba’ għal użu agrikolu tista’ tiġi stabbilita b’mod li ma teċċedix 1.5 fil-mija fis-sena tal-valur tal-art libera u franka. Hemm ukoll dispożizzjoni ta’ żieda ta’ 2 fil-mija fejn ir-raba’ tinkludi razzett. Din il-kera tista’ tiżdied kull tmien snin skont l-istess mekkanizmu stipulat fil-liġi jekk is-sid u l-inkwilin ma jilhqux ftehim mod ieħor. Din l-emenda fil-liġi hi ntiza biex iżzomm bilanċ ġust bejn is-sid u l-inkwilin fejn għalkemm jista’ ma joffrix jew jiggarrantix kumpens sħiħ għal generalità tal-tal-kazijiet kollha, però meta jkun hemm preżenti għanijiet legittimi meħuda fl-interess generali, bħalma

hu dan il-każ, il-kumpens gust jista' jigbed lejha ammont li jkun ferm inqas mill-valur shih tas-suq.

31. Il-fatt li l-ligi tagħti biss il-possibbiltà li l-kera toghla sa mhux aktar minn 1.5 jew 2 fil-mija skont il-każ, u għalhekk ma tagħtix il-possibbiltà li s-sid jirċievi l-valur shih fis-suq ma jfissirx b'daqshekk li ma hemmx il-proporzjon mixtieq mill-legiżlatur bejn l-interess generali u l-interessi tas-sidien fid-dawl li l-kera tibqa' kontrollata sakemm l-inkwilin jehtieg protezzjoni, u l-kera tista' tizdied kull tmien snin, għalkemm din il-Qorti tagħmilha cara li mhix tippronunzja ruħha fuq kemm hu effettiv ir-rimedju mogħti mil-ligi billi din mhix parti mill-mertu tal-kawża.

32. F'kull każ il-problema tal-ligi però hi li ma tipprovdix rimedju lis-sidien għall-kera baxxa li jkunu rċevew għaż-żmien kollu qabel id-dħul fis-seħh tal-ligi. Għalhekk il-Qorti tqis li l-attriċi sofriet ksur tad-drittijiet tagħha kif sanċiti permezz tal-Artikolu 1 tal-Ewwel Protokoll tal-Konvenzjoni Ewropea, però biss mill-1982 (meta saret il-kawża) sa Jannar 2023 meta dahlet fis-seħh l-emenda fil-ligi."

Il-Qorti tikkondividi pjenament ma' dan l-insenjament ċitat fiż-żewġ sentenzi appena msemmija u għalhekk sejra tabbraċċjah u tagħmlu tagħha.

Ma' dawn il-kunsiderazzjonijiet il-Qorti żżid dan li ġej għall-fini tal-każ odjern –

1. Huwa minnu li hija l-prerogattiva esklussiva tal-Istat li minn żmien għal żmien jillegisla bil-għan li jissalvagwarda s-settur agrikolu f'Malta, inkluż li jintrometti fl-użu u t-tgawdija ta' proprjeta' ta' ċittadini privati. Madankollu, fit-tħaddim tad-diskrezzjoni tiegħu li johloq mekkaniżmu li jipproteġi settur partikolari huwa xorta m'għandux il-*mano libera* li jippreġudika b'mod sproporzjonat id-drittijiet ta' sidien tal-artijiet agrikoli. Fin-nuqqas huwa l-Istat li għandu jgħorr ir-responsabbiltà għal dan l-iżbilanċ bejn il-varji drittijiet imsemmija;

2. Hija l-fehma ferma tal-Qorti li fil-każ odjern, il-mekkanizmu legislattiv in eżami ma pprovdiex għal salvagwardji adegwati favur is-sidien ta' għelieqi simili għal dik odjerna u milquta b'tali liġi, b'dana li allura b'applikazzjoni għall-fattispeċje tal-każ odjern ir-rikorrenti huma kostretti li jgħorru fuqhom piż sproporzjonat u ngust li jiġġustifika l-pretensjoni tagħhom ta' ksur tad-dritt fundamentali tagħhom għat-tgawdija tal-proprjeta' tagħhom;

3. Anke jekk l-intimat Cutajar għandu titolu validu fil-liġi fir-rigward tal-qbiela mertu tal-kawża, il-Qorti tirrileva li dan ma jnaqqas xejn mid-dritt tar-rikorrenti li jressqu l-ilment kostituzzjonali odjern u lanqas huma ostaklu għas-sejbien ta' ksur ta' drittijiet fundamentali tar-rikorrenti tenut kont li l-istess intimat qed isserrah id-difiża tiegħu fuq l-istess liġi li qed tiġi mpunjata;

4. Dwar l-eċċezzjoni tal-Avukat tal-Istat ai termini tal-artikolu 37 (2) (f) tal-Kostituzzjoni l-Qorti tirreferi għal dak li ngħad fil-każ suċċitat **Vincenza sive**

Sina Magro vs L-Avukat tal-Istat et –

“10. L-Avukat tal-Istat jilmenta li l-Ewwel Qorti ma kellhiex tiċhad it-tieni eċċezzjoni tiegħu dwar l-inapplikabbiltà tal-Artikolu 37 tal-Kostituzzjoni in vista ta’ dak provdut fl-Artikolu 37(2)(f) tal-Kostituzzjoni. Jargumenta li l-Ewwel Qorti għamlet interpretazzjoni żbaljata tal-ligi meta kkonsidrat li l-każ inkwistjoni ma jaqax entro l-parametri tal-Artikolu 37(2)(f), għaliex il-proprjetà hija dejjem is-suġġett tal-kirja iżda huwa t-tehid ta’ pussess bit-thaddim tal-ligi li jrid ikun incidentalali għall-kirja. Isostni li l-legiżlatur kien qiegħed jipprotegi l-ligijiet speċjali dwar il-proprjetà milli jitqiesu bħala leżivi tal-Artikolu 37 tal-Kostituzzjoni meta ippromulga l-Artikolu 37(2)(f), u m’hemm l-ebda dubju li l-Kapitolu 199 tal-Ligijiet ta’ Malta hija ligi speċjali li titratta kiri ta’ art agrikola u l-protezzjoni ta’ tali kirjiet, u għalhekk l-Artikolu 37 huwa inapplikabbli f’dawn il-proċeduri.

11. L-Ewwel Qorti għamlet is-segwentli konsiderazzjonijiet:

“18. L-intimat Avukat tal-Istat jeċċepixxi permezz tat-tieni eċċezzjoni tiegħu, li sa fejn l-ewwel talba tar-rikorrenti hija msejsa fuq l-artikolu 37 tal-Kostituzzjoni, din ma tistax tintlaqa’, għaliex skont il-para. (f) tas-subartikolu 37(2) tal-Kostituzzjoni, id-disposizzjonijiet fl-istess Artikolu m’għandhomx jinftehm li jolqtu l-għemil jew it-thaddim ta’ xi ligi fejn din tkun qegħda tipprovdi għat-tehid ta’ pussess jew akkwist ta’ proprjetà li sseħħ fil-kuntest ta’ kirja. Iżda l-Qorti tirrileva li r-raba’ in kwistjoni huwa proprju s-suġġett tal-kirja u mhux incidentalali għaliha. Għaldaqstant din l-eċċezzjoni wkoll qegħda tiġi miċhuda”.

Konsiderazzjonijiet ta’ din il-Qorti.

12. Il-Qorti tqis li dan l-aggravju huwa infondat. L-Artikolu 37(2)(f) jipprovdi espressament li l-Artikolu 37 ma japplikax għal dak li jirrigwarda t-tehid ta’ proprjetà bħala incidentalali għall-kirja. Il-Qorti tosserva però li permezz ta’ din il-kawża l-attriċi mhijiex qed tilmenta dwar tehid ta’ proprjetà, il-pussess ta’ liema gie wara kollox mogħti liberament lill-inkwilin mill-awturi tal-attriċi meta sar il-ftehim ta’ kera. L-ilment tal-attriċi jirrigwarda l-kontroll ta’ użu tal-proprjetà tagħha, primarjament billi skont hi l-ligi ggiegħla tkompli ggedded il-kera u timponi kondizzjonijiet li joħolqu piż individwali eċċessiv kontra tagħha. Inoltre, parti sostanzjali mill-ilment tal-attriċi jirrigwarda l-

quantum tal-kera pagabbli lilha b'konsegwenza tal-Kapitolu 199 tal-Ligijiet ta' Malta, kwistjoni li dwarha żgur mhijiex eskluża l-applikabbiltà tal-Artikolu 37 permezz tas-sub-inċiż ċitat mill-Avukat tal-Istat.

13. Għaldaqstant dan l-aggravju qed jiġi miċħud.”

Fid-dawl tas-suespost il-Qorti ssib ksur tal-artikolu 37 tal-Kostituzzjoni u tal-Artikolu 1 tal-Ewwel Protokoll tal-Konvenzjoni fil-konfront tar-rikorrenti.

Huwa pero' l-Avukat tal-Istat li għandu jinstab responsabbli tal-ksur ta' drittijiet fundamentali

Għall-istess raġunijiet il-Qorti sejra tiċhad l-eċċezzjonijiet enumerati minn erbgha sa sitta tal-intimat Avukat tal-Istat kif ukoll l-eċċezzjonijiet enumerati minn tlieta sa hamsa tal-intimat Cutajar hlief safejn kompatibbli ma' dak deċiż.

Minn meta għandu jibda jgħodd dan il-ksur ta' drittijiet fundamentali

Kif ingħad fis-suespost, ir-rikorrenti akkwistaw il-proprjeta' in kwistjoni fit-28 ta' Frar 1986.

Detto cio', u għal fini tal-ewwel artikolu tal-ewwel protokoll tal-Konvenzjoni, dan il-ksur jista' jibda jitqies li seħħ mill-mument li l-Konvenzjoni saret parti mill-liġi tagħna ai termini tal-Kap 319 tal-Liġijiet ta' Malta.

L-artikolu 7 tal-Kap 319 tal-Liġijiet ta' Malta jipprovdi hekk -

“Ebda ksur tal-Artikoli 2 sa 18 (inklużi) tal-Konvenzjoni jew tal-Artikoli 1 sa 3 (inklużi) tal-Ewwel Protokoll li jsir qabel it-30 ta' April 1987 jew tal-Artikoli 1 sa 4 (inklużi) tar-Raba' Protokoll, l-Artikoli 1 u 2 tas-Sitt Protokoll jew tal-Artikoli 1 sa 5 (inklużi) tas-Seba' Protokoll li jsir qabel l-1 ta' April 2002, ma għandu jagħti lok għal xi azzjoni taħt l-artikolu 4.”

Għalhekk il-ksur ta' drittijiet fundamentali tar-rikorrenti ser jitqies li beda jseħħ mit-30 t'April 1987 'il quddiem.

Għal kull buon fini jiġi sottolineat li għalkemm fil-kawża odjerna nstab ksur ta' drittijiet fundamentali mhux biss ai termini tal-Konvenzjoni imma anke tal-Kostituzzjoni, kif ingħad fil-każ surreferit **Catherine Cauchi vs l-Avukat tal-Istat et-**

“Jirriżulta wkoll illi l-ksur lamentat gie kkunsidrat favorevolment minn dawna l-Qrati bis-saħħa ta' deċiżjonijiet prettament konnessi mal-Konvenzjoni.”

Għalhekk, kif ingħad, **il-ksur ta' drittijiet fundamentali kemm ai termini tal-artikolu 37 Kostituzzjoni kif ukoll tal-ewwel artikolu tal-ewwel protokoll tal-Konvenzjoni ser jitqiesu mill-istess data u ċioe' mit-30 t'April 1987.**

Sa meta għandu jibqa jgħodd dan il-ksur ta' drittijiet fundamentali

Il-Qorti tqis li mad-dhul fis-sehh tal-Att XXII tal-2022 fit-8 ta' Frar 2023, gie ntrodott l-artikolu 4(2A) li bis-saħħa tiegħu kien hemm miljorament sinifikanti a favur id-drittijiet tas-sidien, senjatament id-dhul ta' mekkanizmu permezz ta' liema l-kirja ġusta tar-raba' għal użu agrikolu tista' tiġi stabbilita b'mod li ma teċċedix 1.5 fil-mija fis-sena tal-valur tal-art libera u franka. Hemm ukoll dispożizzjonijiet oħra marbuta maż-żieda tal-kera kull tmien snin skont l-istess mekkanizmu stipulat fil-liġi jekk is-sid u l-inkwilin ma jilhqax ftehim mod ieħor.

Il-Qorti tqis li l-emendi msemmija jirrimedjaw adegwatament għall-iżbilanċ li precedentement kien jeżisti a detriment tas-sidien fl-istess sitwazzjoni tar-rikorrent.

Fiċ-ċirkustanzi l-ksur ta' drittijiet fundamentali kemm ai termini tal-artikolu 37 Kostituzzjoni kif ukoll tal-ewwel artikolu tal-ewwel protokoll tal-Konvenzjoni ser jiġi meqjus li sehh sas-7 ta' Frar 2023.

b. Allegat ksur tal-artikolu 39 tal-Kostituzzjoni u tal-artikolu 6 tal-Konvenzjoni

L-artikolu 39 (2) tal-Kostituzzjoni jipprovdi li –

“Kull qorti jew awtorità oħra ġudikanti mwaqqfa b’ligi għad-deċiżjoni dwar l-eżistenza jew l-estensjoni ta’ drittijiet jew obbligi ċivili għandha tkun indipendenti u imparzjali; u meta l-proċeduri għal deċiżjoni bħal dik huma mibdija minn xi persuna quddiem qorti jew awtorità oħra ġudikanti bħal dik, il-każ għandu jiġi mogħti smiġħ xieraq għeluq żmien raġonevoli.”

L-artikolu 6 (1) tal-Konvenzjoni jipprovdi li -

“Fid-deċiżjoni tad-drittijiet ċivili u tal-obbligi tiegħu jew ta’ xi akkuża kriminali kontra tiegħu, kulhadd huwa ntitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b’ligi. Is-sentenza għandha tingħata pubblikament iżda l-istampa u l-pubbliku jista’ jiġi eskluż mill-proċeduri kollha jew minn parti minnhom fl-interess tal-morali, tal-ordni pubbliku jew tas-sigurtà nazzjonali f’soċjetà demokratika, meta l-interessi tal-minuri jew il-protezzjoni tal-ħajja privata tal-partijiet hekk teħtieġ, jew safejn ikun rigorożament meħtieġ fil-fehma tal-qorti f’ċirkostanzi speċjali meta l-pubblicità tista’ tippregudika l-interessi tal-ġustizzja.”

Fl-eċċezzjoni numru sebgha tal-intimat Avukat tal-Istat u fl-eċċezzjoni numru sitta tal-intimat Cutajar jingħad li ma hemmx ksur tal-artikolu 39 tal-Kostituzzjoni u l-artikolu 6 tal-Konvenzjoni fiċ-ċirkustanzi tal-każ odjern.

Fil-każ **Avukat Dottor Francis Lanfranco vs Avukat Ġenerali et** tat-18 ta' Marzu 2021 il-Qorti qalet hekk dwar dawn id-dispożizzjonijiet fil-kuntest tal-Kap 199 tal-Ligijiet ta' Malta -

“Tajjeb li jkun rilevat li skont il-ġurisprudenza, il-jedd għal smiġħ xieraq joqgħod fuq żewġ pilastrji :

i) żmien raġjonevoli sabiex jibda u jintemm proċediment minn qorti jew tribunal indipendenti u mparzjali ; u

ii) aċċess għall-qorti.

L-ilment odjern jidher li huwa mpernjat fuq it-tieni kwistjoni.

*Il-qorti tagħmel referenza għas-sentenza mogħtija mill-Grand Chamber tal-ECtHR fil-5 ta' April 2018 fil-każ ta' **Zubac v. Croatia** fejn ingħad hekk : -*

“76. The right of access to a court was established as an aspect of the right to a tribunal under Article 6 § 1 of the Convention in Golder v. the United Kingdom (21 February 1975, §§ 28-36, Series A. no. 18). In that case, the Court found the right of access to a court to be an inherent aspect of the safeguards enshrined in Article 6, referring to the principles of the rule of law and the avoidance of arbitrary power which underlay much of the Convention. Thus, Article 6 § 1 secures to everyone the right to have a claim relating to his civil rights and obligations brought before a court (see Roche v. the United Kingdom [GC], no. 32555/96, § 116, ECHR 2005-X; see also Z and Others v. the United

Kingdom [GC], no. 29392/95, § 91, ECHR 2001-V; Cudak v. Lithuania [GC], no. 15869/02, § 54, ECHR 2010; and Lupeni Greek Catholic Parish and Others v. Romania [GC], no. 76943/11, § 84, ECHR 2016 (extracts)).

77. The right of access to a court must be “practical and effective”, not “theoretical or illusory” (see, to that effect, Bellet v. France, 4 December 1995, § 36, Series A no. 333-B). This observation is particularly true in respect of the guarantees provided for by Article 6, in view of the prominent place

held in a democratic society by the right to a fair trial (see *Prince Hans-Adam II of Liechtenstein v. Germany* [GC], no. 42527/98, § 45, ECHR 2001-VIII, and *Lupeni Greek Catholic Parish and Others*, cited above, § 86).

78. However, the right of access to the courts is not absolute but may be subject to limitations; these are permitted by implication since the right of access by its very nature calls for regulation by the State, which regulation may vary in time and in place according to the needs and resources of the community and of individuals (see *Stanev v. Bulgaria* [GC], no. 36760/06, § 230, ECHR 2012). In laying down such regulation, the Contracting States enjoy a certain margin of appreciation. Whilst the final decision as to observance of the Convention's requirements rests with the Court, it is no part of the Court's function to substitute for the assessment of the national authorities any other assessment of what might be the best policy in this field. Nonetheless, the limitations applied must not restrict the access left to the individual in such a way or to such an extent that the very essence of the right is impaired. Furthermore, a limitation will not be compatible with Article 6 § 1 if it does not pursue a legitimate aim and if there is not a reasonable relationship of proportionality between the means employed and the aim sought to be achieved (see *Lupeni Greek Catholic Parish and Others*, cited above, § 89, with further references)."

Il-qorti taghmel ukoll referenza għall-Guide on Article 6 of the European Convention on Human Rights – Right to a fair trial (civil limb), pubblikazzjoni tal-Kunsill tal-Ewropa u tal-ECtHR aġġornat sal-31 ta' Dicembru 2017, fejn għal dak li huwa rilevanti għall-każ taht eżami, in partikolari d-dritt ta' aċċess għall-qorti, jingħad hekk :-

85. The right to a fair trial, as guaranteed by Article 6 § 1, requires that litigants should have an effective judicial remedy enabling them to assert their civil rights (*Běleš and Others v. the Czech Republic*, § 49; *Naït-Liman v. Switzerland* [GC], § 112).

86. Everyone has the right to have any claim relating to his "civil rights and obligations" brought before a court or tribunal. In this way Article 6 § 1 embodies the "right to a court", of which the right of access, that is, the right to institute proceedings before courts in civil matters, constitutes one aspect (*Golder v. the United Kingdom*, § 36; *Naït-Liman v. Switzerland*

[GC], § 113). Article 6 § 1 may therefore be relied on by anyone who considers that an interference with the exercise of one of his or her civil rights is unlawful and complains that he or she has not had the possibility of submitting that claim to a tribunal meeting the requirements of Article 6 § 1. Where there is a serious and genuine dispute as to the lawfulness of such an interference, going either to the very existence or to the scope of the asserted civil right, Article 6 § 1 entitles the individual concerned “to have this question of domestic law determined by a tribunal” (*Z and Others v. the United Kingdom* [GC], §92; *Markovic and Others v. Italy* [GC], § 98). The refusal of a court to examine allegations by individuals concerning the compatibility of a particular procedure with the fundamental procedural safeguards of a fair trial restricts their access to a court (*Al-Dulimi and Montana Management Inc. v. Switzerland* [GC], § 131).

87. The “right to a court” and the right of access are not absolute. They may be subject to limitations, but these must not restrict or reduce the access left to the individual in such a way or to such an extent that the very essence of the right is impaired (*Philis v. Greece* (no. 1), § 59; *De Geouffre de la Pradelle v. France*, § 28; *Stanev v. Bulgaria* [GC], § 229; *Baka v. Hungary* [GC], § 120; *Naït-Liman v. Switzerland* [GC], § 113).² Furthermore, a limitation will not be compatible with Article 6 § 1 if it does not pursue a legitimate aim and if there is not a reasonable relationship of proportionality between the means employed and the aim sought to be achieved (*Lupeni Greek Catholic Parish and Others v. Romania* [GC], § 89; *Naït-Liman v. Switzerland* [GC], § 115).”

Fis-sentenza li tat l-ECtHR tal-4 ta` Diċembru 1995 fil-każ ta` Bellet v. France kien ingħad illi : -

“36. The fact of having access to domestic remedies, only to be told that one’s actions are barred by operation of law does not always satisfy the requirements of Article 6 para. 1 (art. 6-1). The degree of access afforded by the national legislation must also be sufficient to secure the individual’s “right to a court”, having regard to the principle of the rule of law in a democratic society. For the right of access to be effective, an individual must have a clear, practical opportunity to challenge an act that is an interference with his rights (see the *de Geouffre de la Pradelle* judgment previously cited, p. 43, para. 34).”

Għalkemm l-eżerċizzju tad-dritt jista` jkun soġġett għal limitazzjonijiet legittimi, fil-Guide on Article 6 of the European Convention on Human Rights – Right to a fair trial (civil limb) (op. cit.) ikompli jingħad :-

“105. Nonetheless, the limitations applied must not restrict or reduce the access left to the individual in such a way or to such an extent that the very essence of the right is impaired. Furthermore, a limitation will not be compatible with Article 6 § 1 if it does not pursue a “legitimate aim” and if there is not a “reasonable relationship of proportionality between the means employed and the aim sought to be achieved” (Ashingdane v. the United Kingdom, § 57; Fayed v. the United Kingdom, § 65; Markovic and Others v. Italy [GC], §99; Naït-Liman v. Switzerland [GC], §§ 114-115).”

Fil-każ odjern, il-qorti diġa` esprimiet ruħha fis-sens illi r-rikorrent thalla mingħajr rimedju prattiku u effettiv bl-uniku forum fejn isib tarf tal-lanjanzi tiegħu tkun il-kawża tal-lum.

Għalhekk, filwaqt illi d-disa` (9) eċċezzjoni tal-Avukat tal-Istat qegħda tkun miċhuda, qegħda tiġi milqugħa dik il-parti tat-tieni talba safejn ir-rikorrenti jilmenta minn ksur tal-jedd fundamentali tiegħu għal smiġħ xieraq hekk kif dak il-jedd huwa tutelat bl-Art 6 tal-Konvenzjoni u bl-Art 39 tal-Kostituzzjoni.”

Magħmula dawn l-osservazzjonijiet fil-każ ċitat il-Qorti ssib li r-rikorrenti għandhom raġun fl-ilment tagħhom a tenur ta’ dawn iż-żewġ dispozizzjonijiet tal-Kostituzzjoni u tal-Konvenzjoni. Għaladarba, qabel id-dhul tal-emendi tal-Att XXII tal-2022, il-Kap 199 tal-Liġijiet ta’ Malta ma kienx jipprovdi rimedju idoneju li jippermetti lis-sidien tal-art agrikola li jottjenu bidliet effettivi fit-termini u l-kundizzjonijiet tal-kera, allura dan l-istess Att kien qiegħed iċaħħad lir-rikorrent minn aċċess għal Qorti jew Tribunal indipendenti u mparzjali li seta’ jieħu konjizzjoni tad-drittijiet tiegħu.

Ghaldaqstant il-Qorti ssib ksur tal-Art 6 tal-Konvenzjoni u tal-Art 39 tal-Kostituzzjoni fil-konfront tar-rikorrenti.

L-ewwel u t-tieni talba tar-rikorrent sejr in jintlaqghu kif inghad.

Ghall-istess raġunijiet, l-eċċezzjonijiet numru sebgha tal-intimat Avukat tal-Istat u l-eċċezzjoni numru sitta tal-intimat Cutajar sejr in jiġu respinti.

D. RIMEDJU

Fit-tielet talba r-rikorrenti qed jitolbu l-għoti ta' kumpens pekunarju u non-pekunarju għal vjolazzjoni subita.

Qabel xejn pero' l-Qorti ser tindirizza r-referenza għall-artikolu 41 tal-Konvenzjoni fit-talbiet tar-rikorrenti.

Inghad hekk fil-każ **Marcus Scicluna Marshall et vs l-Avukat tal-Istat et** deċiż fl-4 ta' Novembru 2022 -

"E. L-Applikazzjoni tal-Artikolu 41 tal-Konvenzjoni għall-każ odjern

64.Fil-paragrafu enumerat wiehed u tletin (31) tar-risposta tiegħu, l-Avukat tal-Istat jeċċepixxi illi l-Artikolu 41 tal-Konvenzjoni Ewropea ma jsibx applikazzjoni għal dawn il-proċeduri. Din il-Qorti tinnota illi r-rikorrenti ma jagħmlu l-ebda referenza għal dan il-provvediment

partikolari, iżda jitolbu biss rimedji għal-leżjoni tad-drittijiet fundamentali tagħhom f'danni pekunjarji u nonpekunjarji, u dikjarazzjoni illi huma entitolati jirriprendu pussess tal-fond in kwestjoni;

65.Referenza ssir għas-sentenza mogħtija minn din il-Qorti kif diversement presjeduta fl-ismijiet Robert Galea vs Avukat Ġenerali et, fejn, fir-rigward t'eċċezzjoni sollevata mill-Avukat Ġenerali (illum Avukat tal-Istat) dwar talbiet rikorrenti illi saru fit-termini tal-Artikolu 41 tal-Konvenzjoni, gie ritenut:

Illi l-Qorti tibda biex tgħid li l-kumpens misthoqq lill-persuna wara li jkun instab li din garrbet ksur ta' xi jedd fundamentali tagħha ma huwiex l-istess bħal-likwidazzjoni u hlas ta' danni mgarrba. Minbarra dan, ir-rikorrent ma jistax jistrieħ fuq l-għoti ta' kumpens taħt l-artikolu minnu msemmi tal-Konvenzjoni. Fl-ewwel lok, il-Konvenzjoni tagħmel mil-ligijiet ta' Malta safejn id-dispożizzjonijiet tagħha kienu inkorporati fil-Kapitolu 319 tal-Ligijiet ta' Malta. L-imsemmi artikolu ma kienx hekk inkorporat. Fit-tieni lok, huwa maqbul li ddispożizzjonijiet ta' dak l-artikolu jghoddu għall-Qorti ta' Strasbourg u mhux għall-qradi domestiċi tal-Pajjiżi Membri tal-Kunsill tal-Ewropa [Ara Kost. 30.9.2016 fil-kawża fl-ismijiet Maria Stella Azzopardi Vella et vs Avukat Ġenerali et];

66.Għaldaqstant jirriżulta illi l-Artikolu 41 tal-Konvenzjoni Ewropea ma jsibx applikazzjoni għall-każ odjern. Madanakollu, iżda, dan ma jfissirx illi r-rikorrenti m'għandhom l-ebda dritt għal kumpens fit-termini tal-ligi domestika. Tkompli din il-Qorti kif diversement presjeduta fis-sentenza appena ċitata:

Illi b'daqshekk ma jfissirx li t-talbiet tar-rikorrent dwar l-għoti ta' rimedju mhumix sejr in jintlaqgħu. Jekk ma jistgħux jintlaqgħu talbiet għal-likwidazzjoni ta' kumpens u danni bis-saħħa tal-imsemmi artikolu 41 tal-Konvenzjoni, jista' u sejjer jingħata rimedju taħt il-kriterji tal-għoti ta' rimedju bħal dan minn din il-Qorti fis-setgħat u kompetenza attwali tagħha [Kost 17.12.2010 fil-kawża fl-ismijiet Philip Grech pro et noe vs Direttur tal-Akkomodazzjoni Soċjali et]. [...]

67.Fid-dawl tal-premess, minkejja illi din il-Qorti tqis illi l-Avukat tal-Istat għandu raġun in kwantu jeċċepixxi illi l-Artikolu 41 tal-Konvenzjoni Ewropea ma jsibx applikazzjoni għall-każ odjern, dan ma jfissirx illi r-rikorrenti ma jistgħux xorta waħda jingħataw kumpens pekunjarju u non-pekunjarju għal-leżjoni tad-drittijiet fundamentali tagħhom, u dan bħala r-rimedju illi din il-Qorti tqis xieraq għall-istess."

Ferm il-premess, u għalkemm ir-rikorrenti ma jistgħux jistrieħu fuq l-Artikolu 41 tal-Konvenzjoni biex jitolbu kumpens, huma xorta għandhom dritt għalih fit-termini tal-liġi nostrali.

L-eċċezzjoni numru tmienja tal-Avukat tal-Istat ser tintlaqa' safejn kompatibbli ma' dak deċiż.

B'dana kollu jiġi premiss illi l-kumpens li ser jingħata huwa wieħed pekunarju u non-pekunarju.

Għalhekk dawn it-talbiet ser jintlaqgħu kif ser jingħad b'dan lil-kumpens imsemmi għandu jagħmel tajjeb l-Avukat tal-Istat biss stante li l-Istat biss li huwa responsabbli għall-promulgazzjoni tal-liġi li nstabet leżiva tad-drittijiet fundamentali tar-rikorrenti.

Fir-rigward ikkunsidrat illi fir-rapport tiegħu l-perit tekniku Dr Konrad Xuereb ta' l-istima tal-valur lokatizju tal-proprjeta' mill-1987 sal-2022.

Issir referenza għall-artikolu 681 tal-Kap 12 jipprovdi hekk –

“Il-qorti mhix marbuta li taċċetta l-konkluzjonijiet tar-rapporti tal-periti kontra l-konvinzjoni tagħha nfisha.”

Jiġi sottolineat li l-insenjament ġurisprudenzjali dwar il-piż probatorju ta' opinjonijiet ta' natura teknika huwa wieħed konkordi u ormai ben kristallizzat. Kif ingħad fil-każ **A.F. Ellis (Home Decor) Limited vs Raymond Azzopardi et** **deċiż fil-15 ta' Mejju 2014**¹⁴ -

“Fis-sentenza tagħha tad-19 ta' Novembru 2001 fil-kawża “Calleja vs Mifsud”, il-Qorti tal-Appell qalet hekk –

Kemm il-kostatazzjonijiet tal-perit tekniku nominat mill-Qorti kif ukoll il-konsiderazzjonijiet u opinjonijiet esperti tiegħu jikkostitwixxu skond il-ligi prova ta' fatt li kellhom bħala tali jigu meqjusa mill-Qorti. Il-Qorti ma kenitx obbligata li taċċetta r-rapport tekniku bħala prova determinanti u kellha dritt li tiskartah kif setgħet tiskarta kull prova oħra. Mill-banda l-oħra pero', huwa ritenut minn dawn il-Qrati li kellu jingħata piż debitu lill-fehma teknika ta' l-espert nominat mill-Qorti billi l-Qorti ma kellhiex legġerment tinjora dik il-prova. Hu manifest mill-atti u hu wkoll sottolineat fir-rikors ta' l-appell illi l-mertu tal-preżenti istanza kien kollu kemm hu wieħed ta' natura teknika li ma setax jiġi epurat u deċiż mill-Qorti mingħajr l-assistenza ta' espert in materja. B'danakollu dan ma jfissirx illi l-Qorti ma kellhiex thares b'lenti kritika lejn l-opinjoni teknika lilha sottomessa u ma kellhiex teżita li tiskarta dik l-opinjoni jekk din ma tkunx waħda sodisfaċentement u adegwatament tinvesti l-mertu, jew jekk il-konklużjoni ma kenitx sewwa tirriżolvi l-kweżit ta' natura teknika.

In linea ta' principju, għalkemm qorti mhix marbuta li taċċetta l-konklużjonijiet ta' perit tekniku kontra l-konvinzjoni tagħha (dictum expertorum numquam transit in rem judicata), fl-istess waqt dak ma jfissirx pero' illi qorti dan tista' tagħmlu b' mod legġer jew kapriċċjuż. Il-konvinzjoni kuntrarja tagħha kellha tkun ben informata u bażata fuq raġunijiet li gravament ipogġu fid-dubju dik l-opinjoni teknika lilha sottomessa b' raġunijiet li ma għandhomx ikunu privi mill-konsiderazzjoni ta' l-aspett tekniku tal-materja taħt eżami (“Grima vs Mamo et noe” – Qorti tal-Appell – 29 ta' Mejju 1998).

Jiġifieri qorti ma tistax tinjora r-relazzjoni peritali sakemm ma tkunx konvinta li l-konklużjoni ta' tali relazzjoni ma kienetx ġusta u korretta. Din il-konvinzjoni pero' kellha tkun waħda motivata minn ġudizzju ben informat, anke fejn meħtieġ mil-lat tekniku. (ara - “Cauchi vs

¹⁴ Rik 988/08

Mercieca” – Qorti tal-Appell – 6 ta’ Ottubru 1999 ; “*Saliba vs Farrugia*” – Qorti tal-Appell – 28 ta’ Jannar 2000 ; “*Tabone vs Tabone et*” – Qorti tal-Appell – 5 ta’ Ottubru 2001 ; “*Calleja noe vs Mifsud*” – Qorti tal-Appell – 19 ta’ Novembru 2001 ; “*Attard vs Tedesco et*” – Qorti tal-Appell – 1 ta’ Ġunju 2007 u “*Poll & Spa Supplies Ltd vs Mamo et*” (Qorti tal-Appell Inferjuri – 12 ta’ Diċembru 2008).

Din il-Qorti tirribadixxi li l-giudizio dell’arte espress mill-perit tekniku ma jistax u ma għandux, aktar u aktar fejn il-parti nteressata ma tkunx ipprevaliet ruħha mill-fakolta’ lilha mogħtija ta’ talba għan-nomina ta’ periti addizzjonali, jiġi skartat faċilment, ammenokke’ ma jkunx jidher sodisfaċentement illi l-konklużjonijiet peritali huma, fil-kumpless kollha taċ-ċirkostanzi, irragonevoli” – (“*Bugeja et vs Muscat et*” – Qorti tal-Appell – 23 ta’ Ġunju 1967). ”

Fid-dawl ta’ dan kollu suespost isegwi li għalkemm Qorti mhijiex marbuta li tadotta l-konklużjonijiet ta’ rapport peritali redatt fuq inkarigu minnha mogħti, madankollu hija m’għandhiex b’mod legġer tiskarta tali riżultanzi tenut kont li dawn ikunu magħmula minn espert imqabbad apposta mill-Qorti biex jeżamina materja teknika bħal ma hu l-każ odjern. Għalhekk sakemm ma tkunx konvinta li l-konklużjonijiet ta’ tali relazzjoni mhumhiex korretti u ġusti hija għandha tadotta tali konklużjonijiet.

Hija l-fehma tal-Qorti li ma rriżulta xejn fil-konklużjonijiet raġġunti mill-perit inkarigat Dr Konrad Xuereb fir-relazzjoni peritali tiegħu li mhumhiex korretti, ġusti u raġjonevoli jew li jmorru kontra l-konvinzjoni tagħha u għalhekk hija tiddeċiedi li tadotta u tagħmel tagħha tali konklużjonijiet.

Ingħad hekk in materja fil-każ **Victor Micallef et vs Avukat tal-Istat et deċiż fl-24 ta’ Settembru 2024 -**

“49. F’dak li jirrigwarda likwidazzjoni ta’ kumpens pekunjarju, ġie ritenut minn din il-Qorti kif diversament presjeduta fis-sentenza fl-ismijiet Maria Concetta sive Connie Caruana Gatto vs Avukat tal-Istat et suċċitata:

Huwa stabbilit li r-rimedju li tista’ tagħti din il-Qorti huwa kumpens għall-ksur tad-dritt fundamentali u mhux danni ċivili għal opportunita’ mitlufa. Fi kliem ieħor ma tistax tillikwida l-ammont ta’ kumpens billi tikkalkula d differenza bejn il-kera fis-suq hieles u l-kera mħallsa. Biex tasal għal dan, il-Qorti jeħtigilha tqis għadd ta’ fatturi, fosthom it-telf effettiv li jkun garrab is-sid, l-għan soċjali maħsub mil-liġi, il-grad ta’ sproporzjon fit-tqabbil bejn id-dhul attwali li qiegħda tircievi r-rikorrenti mad-dhul li jista’ jinkiseb fis-suq hieles, id-danni materjali li l-parti rikorrenti tista’ tipprova li garrbet. Minn kif wieħed jista’ jara, dawn il-kriterji huma firxa shiħa li trid titqies f’kull każ għalih u jiddependu hafna miċ-ċirkostanzi partikolari ta’ kull każ. [Cassar v. Malta, 30.01.2018 (App Nru 50570/13 Qorti Ewropea tad-Drittijiet tal-Bniedem; J & C Properties Limited v. Avukat Ġenerali et, P.A. (Ġurisdizzjoni Kostituzzjonali), 09.07.2019; Robert Galea v. Avukat Ġenerali et, P.A. (Ġurisdizzjoni Kostituzzjonali), 07.02.2017; Brian Psaila v. L-Avukat Ġenerali et, P.A. (Ġurisdizzjoni Kostituzzjonali)]

50. F’dak illi jirrigwarda l-quantum tal-kumpens pekunjarju illi bih għandu jiġi kompensat ir-rikorrent, f’każijiet dwar kirjiet residenzjali, il-Qorti nostrana segwew fil-maġġor parti tagħhom il-formula stabbilita mill-Qorti Ewropea tad-Drittijiet tal-Bniedem fil-kawża fl-ismijiet Cauchi vs Malta:

103. It has also considered the legitimate purpose of the restriction suffered, bearing in mind that legitimate objectives in the “public interest”, such as those pursued in measures of economic reform or measures designed to achieve greater social justice, may call for less than reimbursement of the full market value (ibid.; see also Ghigo v. Malta (just satisfaction), no. 31122/05, § 18 and 20, 17 July 2008). In this connection, the Court notes that, to date, it has accepted that in most cases of this type, the impugned measure pursued a legitimate social policy aim, namely the social protection of tenants.

It has also found, however, that the needs and general interest which may have existed in Malta in 1979 (when the law in question was put in place by Act XXIII) must have decreased over the three decades that

followed (see, for example, *Anthony Aquilina v. Malta*, no. 3851/12, § 65, 11 December 2014). With that in mind, the Court considers that for the purposes of awarding compensation, such estimates may be reduced by around 30% on the grounds of that legitimate aim. It notes, however, that other public interest grounds may not justify such a reduction (see, for example, *Marshall and Others*, cited above, § 95, and the case-law cited therein).

104. Furthermore, the Court is ready to accept, particularly in view of the recent boom in property prices, that if the property had not been subject to the impugned regime it would not necessarily have been rented out throughout the entire period. Therefore, it is acceptable to consider that the actual losses were less than those claimed, by at least 20%.

105. Furthermore, the rent already received by the applicant for the relevant period must be deducted from the relevant calculation (see, *inter alia*, *Portanier*, cited above, § 63). In this connection, the Court notes that it is the rent applicable by law which should be deducted in the present case, as the applicant chose of her own volition not to increase the rent for a certain period of time.

106. The global award made by the domestic court, which remains payable if not yet paid to the applicant, must also be deducted.

107. Lastly, the Court reiterates that an award for pecuniary damage under Article 41 of the Convention is intended to put the applicant, as far as possible, in the position she would have enjoyed had the breach not occurred. It therefore considers that interest should be added to the above award in order to compensate for the loss of value of the award over time. As such, the interest rate should reflect national economic conditions, such as levels of inflation and rates of interest. The Court thus considers that a one-off payment of 5% interest should be added to the above amount (*ibid.*, § 64).

Din is-sentenza tqieset mill-Qorti Kostituzzjonali fis-sentenza mogħtija riċentement fl-ismijiet Jean Paul Zammit et vs Darin Brincat et²⁵ bħala “Linji gwida li din il-Qorti ilha minn dak iż-żmien [cioe, minn meta ngħatat] tapplika u li ma tara l-ebda raġuni għalfejn m’għandhiex tkompli ssegwi.”;

51. *Din il-Qorti tinnotta illi l-Qorti Kostituzzjonali, fis-sentenza fl-ismijiet Vincenza sive Sina Magro vs L-Avukat tal-Istat suċitata,*

applikat ukoll il-formola stabbilita f'Cauchi vs Malta għal kawża rigward il-Kap 199 tal Liġijiet ta' Malta. Dan wara illi l-Qorti Kostituzzjonali rat illi l-Perit Tekniku kien stima l-valur lokatizju annwali tar-raba' ta' daqs ta' cirka 2,910mk fl ammont ta' €1,964, u qieset illi, peress illi mill-provi prodotti quddiem l Ewwel Qorti il-bidwi ftit li xejn jidher li kellu redditu mit-tkabbir ta' prodott agrikolu u kellu spejjeż sostanzjali, ma kienx realistiku li bidwi jkun dispot iħallas dan l-ammont sabiex jikri l-art. Il-Qorti Kostituzzjonali kkunsidrat illi l-Perit Tekniku ma kienx serrħilha rasha illi verament kien ħa in konsiderazzjoni kemm ikun lest li jħallas għall-art bidwi, minflok ma wasal għall-istima tiegħu sempliċiment fuq bażi ta' spekulazzjoni immobiljari, iżda meta qieset it-tnaqqis li jsir meta jinħadem il-kumpens skont is sentenza Cauchi, dan kellu jikkumpens għall-istima tal-Perit;

52. Mill-banda l-oħra, iżda, il-Qorti Kostituzzjonali kienet ukoll flessibbli fl applikazzjoni tal-formola applikata f'Cauchi, u ma jidhrix illi qiegħda tapplika l-istess formola b'mod rigoruż u konsistenti bħal fil-każ ta' kirjiet residenzjali. Fis-sentenza suċitata fl-ismijiet Baldacchino Holdings Ltd vs L-Avukat Ġenerali et, il-Qorti Kostituzzjonali nnotat illi l-atturi kienu xtraw l-art bi prezz favorevoli ħafna preċiżament għaliex l-għalqa mertu tal-kawża kienet mikrija, u għalhekk iddeċidiet illi s-soċjeta' rikorrenti ma kellhiex tingħata kumpens għall-ewwel ħmistax-il sena minn meta saret sidt tal-art. In oltre, imbagħad, il-Qorti Kostituzzjonali osservat illi, meqjus li r-raba' f'dak il-każ kienet raba' baġħli, u li min ried jikri kellu jara minn fejn ser igib l-ilma, il-valutazzjoni mogħtija mill-Periti addizzjonali ta' €40 għal kull metru kwadru ma kienx wieħed illi jirrifletti l-valur lokatizju ta' raba' fis-suq miftuħ għal użu agrikolu, iżda ta' raba' li tintuża għal xi skop ieħor. Għaldaqstant, il-Qorti Kostituzzjonali naqset 50% għall-inċertezza li s-soċjeta' rikorrenti jirnexxilha tikri l-proprjeta' tul il-perjodu kollu, minflok l-20% illi di solito jiġu mnaqqsa skont il-formola f'Cauchi;

53. L-istess għamlet ukoll il-Qorti Kostituzzjonali fis-sentenza suċitata mogħtija fl-ismijiet Carmelo Azzopardi noe et vs Avukat tal-Istat et, fejn il-Qorti għażlet ukoll illi tnaqqas 50% (minflok 20%) għall-inċertezza li s sid jirnexxilu jikri l-għalqa għall-perjodu kollu rilevanti. Dan peress illi l Perit Tekniku kien ta stima ta' €75 kull metru kwadru, u stima ta' €750 kull metru kwadru jekk l-art tintuża għal skop ta' rikreazzjoni. Il-Qorti Kostituzzjonali ħadet in konsiderazzjoni: (a) il-fatt illi l-kerrej kien diletant, u li l-prodott agrikolu kien jikkonsmah hu u l-familja tiegħu; (b) il-fatt li r rikorrent kellu impjieg full time u ma kienx

jiddependi mir-raba' oġġett tal kawża għall-ghixien tiegħu u ta' familtu; u (c) li l-valur lokatizju mogħti mill Perit Tekniku kien jirrendiha diffiċli ferm illi l-art tinkera għal skop agrikolu, meta wieħed jikkonsidra li l-art hi bagħli, u f'partijiet minnha hemm il-blat;

54. Fil-każ odjern, il-Qorti għandha quddiemha porzjon ta' raba' illi, skont il Perit Tekniku, għandhom valur ta' ċirka €100 kull metru kwadru ta' art agrikola u dan in konsiderazzjoni tal-propjeta' in disamina fl-istess rapport;

55. Dan kollu kkunsidrat, din il-Qorti hija tal-fehma illi l-persentaġġ għall incertezza li s-sid jirnexxilu jikri l-propjeta' tul il-perjodu kollu għandu jiġi aġġustat, fiċ-ċirkostanzi tal-każ odjern, għal 50%. Dan stante illi, filwaqt illi, min-naħa l-waħda, donnu ma kienx essenzjali għar-rikorrenti illi r-raba' tiġi lura fil-pussess tagħhom, għaliex ma ngabet l-ebda prova illi huma full-time farmers jew illi kienu jiddependu mill-kera tar-raba' għall-ghixien tagħhom, fl-istess ħin jidher illi r-raba' huwa wieħed atrezzat, aċċessibbli u jista' jagħti l-frott;"

Applikati dawn il-prinċipji għall-każ odjern, il-Qorti tqis li kif xehed b'mod mhux mhux kontradett l-intimat Cutajar, l-għalqa in kwistjoni hija raba' bagħli u l-ħamrija mhix fonda. Kwindi l-valur lokatizju mogħti mill-perit tekniku kien *jirrendiha diffiċli ferm illi l-art tinkera għal skop agrikolu.*

Jittiehed in kunsiderazzjoni wkoll il-fatt li għalkemm ir-raba rriżulta maħdum anke meta sar l-aċċess mill-perit tekniku, l-użu tal-għalqa huwa sabiex jinżera l-qamħ jew silla biex imbagħad tintuża f'għelieqi oħra tal-intimat Cutajar u għalhekk m'hemmx qliegħ għalih.

Ukoll, ma jirriżultax li r-rikorrenti, jiddependu mir-raba' mertu tal-kawża għall-ghixien tagħhom.

Il-Qorti għalhekk sejra fiċ-ċirkustanzi tagħmel tnaqqais ta' 50% għall-inċertezza li r-rikorrenti jirnexxilhom jikru l-proprjeta' tul il-perjodu kollu in kwistjoni, minflok l-20% illi s-soltu jiġu mnaqqsa skont il-kumpens maħdum ai termini tal-każ Cauchi v Malta.

Oltre dak il-presentaġġ ser jitnqqas ukoll 30% oħra biex jagħmlu tajjeb għall-ghan leġittimu tal-liġi.

Skont ir-rapport tal-perit tekniku Dr Konrad Xuereb, il-valuri lokatizji għall-perjodu in eżami huma dawn –

Mit-30 t'April sal-31 ta' Dicembru 1987 - €282

Mill-1988 sal-1991 - €1,692

Mill-1992 sal-1996 - €3,470

Mill-1997 sal-2001 - €6,195

Mill-2002 sal-2006 - €8,295

Mill-2007 sal-2011 - €13,085

Mill-2012 sal-2016 - €12,430

Mill-2017 sal-2021 - €17,950

Sena 2022 - €4,650

Mill-1 ta' Jannar sas-7 ta' Frar 2023¹⁵ - €476.68

Total: €68,525.68

Issa skont l-insenjament tal-ġurisprudenza suespost, minn din is-somma ser isir tnaqqis ta' 30% li tagħmel tajjeb għall-għan legittimu tal-liġi mpunjata u cioè tnaqqis ta' €20,557.70. Mela s-somma issa hija ta' €47,967.98. Minn din is-somma ser jerga jitnaqqas 50% sabiex jittiehed kont tal-inċertezza illi r-rikorrenti kien jirnexxilhom iżommu l-proprjeta` mikrija tul iż-żmien rilevanti kollu għall-prezzijiet indikati mill-perit tekniku. 50% ta' €47,967.98 hija €23,983.99. Għalhekk iċ-ċifra tigi €23,983.99.

Minn din is-somma ta' €23,983.99 għandha titnaqqas dik li tħallset bħala ħlas ta' qbiela matul il-perjodu msemmi. Mill-provi mressqa jirriżulta li l-qbiela kienet ta' €15 fis-sena. Għalhekk, *pro rata* l-qbiela mħallsa hija ta' €520.28.

¹⁵ Ser jinħadem a bażi tar-rata għas-sena 2022

Meta jsir it-tnaqqis tal-ammont ta' qbiela mħallsa mill-intimat Anthony Cutajar għall-perjodu mertu tal-kawża, jirrizulta li s-somma li għandha tithallas lir-rikorrenti bħala danni pekunarji hija ta' €23,463.71.

Il-Qorti tqis ukoll li għandha tillikwida wkoll is-somma ta' €6,000 bħala kumpens non-pekunarju.

Dan il-kumpens għandu jagħmel tajjeb għalih l-Avukat tal-Istat flimkien mal-ispejjeż.

It-tielet talba sejra tintlaqa' kif ingħad.

Fir-raba' talba l-Qorti hija mitluba tiddikjara li l-intimat Cutajar ma għandux id-dritt li jinqeda bid-disposizzjonijiet tal-Artikoli 3,4 u 14 tal-Kap.199, in kwantu dawn id-disposizzjonijiet jagħtuh dritt ta' rilokazzjoni obligatorja bl-istess kondizzjonijiet, biex jibqa' jzomm il-pussess tar-raba' propjeta' tar-rikorrenti.

Il-Qorti pero' tqis li dan ir-rimedju m'għandux jingħata anke in vista tal-emendi ntrodotti bis-saħħa tal-Att XXII tal-2022, dawn immiljoraw ferm il-pożizzjoni tas-sidien li huma fl-istess qagħda tar-rikorrenti.

Ir-raba' talba ser tiġi miċhuda.

Ghall-istess raġunijiet u safejn kompatibbli ma' dak deċiż, l-eċċezzjoni numru sebgha tal-intimat Cutajar ser tintlaqa'.

Il-bqija tal-eċċezzjonijiet tal-intimati ser jiġu miċhuda.

Ghal dawn il-motivi l-Qorti taqta' u tiddeċiedi l-kawża billi –

1. Tastjeni milli tiehu konjizzjoni ulterjuri tat-tieni eċċezzjoni tal-Avukat tal-Istat, tilqa' safejn kompatibbli ma' dak deċiż it-tmien eċċezzjoni filwaqt li tiċhad il-bqija tal-eċċezzjonijiet tiegħu;

2. Tastjeni milli tiehu konjizzjoni ulterjuri tal-ewwel eċċezzjoni tal-intimat Anthony Cutajar, tilqa' l-eċċezzjoni numru sebgha filwaqt li tiċhad il-bqija tal-eċċezzjonijiet tiegħu hlief safejn kompatibbli ma' dak deċiż;

3. Tilqa' l-ewwel żewġ talbiet tar-rikorrenti bil-mod kif ġie deċiż fis-sentenza u tiddikjara li bit-thaddim tal-Kap 199 tal-Liġijiet ta' Malta ġew leżi d-drittijiet fundamentali tar-rikorrenti kif tutelati mill-Artikoli 37 u 39 tal-Kostituzzjoni u mill-artikolu 6 u l-Artikolu 1 ta' l-Ewwel Protokoll tal-Konvenzjoni. Dan għall-perjodu mit-30 t'April 1987 sas-7 ta' Frar 2023;

4. Tilqa' t-tielet talba tar-rikorrenti u tillikwida kumpens globali ta` disgha u ghoxrin elf erba' mija u tlieta u sittin Ewro u wiehed u sebghin ċenteżmu (€29, 463.71) in kwantu għal tlieta u ghoxrin elf erba' mija u tlieta u sittin Ewro u wiehed u sebghin ċenteżmu (€23,463.71) bhala danni pekunarji u in kwantu għal sitt elef Ewro (€6,000) li ghandhom ikopru danni morali u tordna lill-Avukat tal-Istat ihallas tali somma lir-rikorrenti;

5. L-ispejjeż tal-kawża ghandhom ikunu a karigu tal-Avukat tal-Istat.

Onor. Miriam Hayman LL.D.

Imhalletf

Maraya Aquilina

Dep. Reg.